

MIND THE GAP!

SiSwati Lulwimi Lwasekhaya

LAMI LISIPHETFO

- JJ. THWALA

INKHOMBANDLELA YELUHLOLO LWEMDLALO



**INKHOMBANDLELA YELUHLELO
LWEMDLALO**

'LAMI LISIPHETFO'

LIBANGA LE 12

SISWATI LULWIMI LWASEKHAYA

2020

LENKHOMBANDLELA INEMAKHASI LA-71

ISBN 12-978-1-4315-3395-4



This content may not be sold or used for commercial purposes.

Curriculum and Assessment Policy Statement (CAPS) Grade 12 SiSwati Home Language Mind the Gap study guide for the Drama: *Lami Lisiphetfo* by JJ. Thwala

This publication has a Creative Commons Attribution Noncommercial Sharealike Licence. You can use, modify, upload, download, and share content, but you must acknowledge the Department of Basic Education, the authors and contributors. If you make any changes to the content you must send the changes to the Department of Basic Education. This content may not be sold or used for commercial purposes. For more information about the terms of the license please see: <http://creativecommons.org/licenses/by-nc-sa/3.0/>.

Copyright © Department of Basic Education 2019
222 Struben Street, Pretoria,
South Africa
Contact person: Ms C. Weston
Email: Weston.C@dbe.gov.za
Tel: (012) 357 4183
<http://www.education.gov.za>
Call Centre: 0800202933

Acknowledgements

The extracts from the drama in this study guide are from *Lami Lisiphetfo* by JJ. Thwala

Mind the Gap Team

Senior Project Leaders: Dr S. Malapile, Ms C Weston

Production co-ordinators:

B. Monyaki, B. Ras, M. Phonela, M. Nematangari

Authors: VC Shongwe, PS Singwane, GC Nkosi, GM Ngomane, BE Nkosi, TP Shabalala, VJ Shabangu, HM Ngwenyama, NF Maseko

Designer: Page82 Media

Onsite writers' workshop support:

J. Mphidi, V. Magelegeda, P. Hlabiwa, R. Maboye, N. Malope

Ministerial Foreword

The Department of Basic Education remains steadfastly committed to innovative strategies aimed at enhancing learner attainment. Consistent with the government's commitment in promoting the indigenous languages that form the tapestry of our democratic landscape, this Mind the Gap Self study guide is a concrete demonstration of this commitment.

The release of this self-study guide incorporates all the official African Home Languages focusing on the novel genre at this stage. Not only does the study guide incorporate the African languages, but it also incorporates South African Sign Language Home Language, Afrikaans Home Language and English First Additional Language.

The Mind the Gap Literature Self Study Guide is responding to the broader sectoral reading challenges that the country is experiencing. It seeks to strengthen the following strands of the National Reading Sector Plan: Teacher Development and Support; Direct Learner Support; and Provisioning and Utilisation of the Learning and Teaching Support Materials. Its interactive nature will make it easier for both teachers and learners to read, to learn or study. It is hoped that through this Study Guide, the reading and learning outcomes will be achieved.

Key terminologies are explained or illustrated in a simplified manner and examples of the types of questions as a learner you may expect to be asked in an examination, are included in this study guide. In order to build your understanding, specific questions and possible responses forms part of the study guide package.

The study guide is designed to appeal to any learner offering Grade 12, whether as a part-time or a full-time candidate. Educators in the field will also find it an invaluable resource in their practice.

Every learner is a national asset, all you need now is to put in the hours required to prepare for the examinations and excel!
We wish each and every one of you good luck and success.



MRS AM MOTSHEKGA, MP
MINISTER
DATE: 14 NOVEMBER 2019



Matsie Angelina Motshekga, MP
Minister of Basic Education

LIKHASI LALOKUCUKETFWE

1	SENDVULELO	4
	<ul style="list-style-type: none">• Indlela yekusebentisa lenkhombandlela	5
	<ul style="list-style-type: none">• Mfundzi welibanga lelishumi nakubili	6
	<ul style="list-style-type: none">• Tihlomiselo letisikhombisa tekufundzela luhlolo	7
	<ul style="list-style-type: none">• Lokulindleleleke kutsi ukwente ngelusuku lweluhlolo	7-8
	<ul style="list-style-type: none">• Sibutsetelo seLiphepha Lesibili Lulwimi Lwasekhaya: Luhlolo lweTemibhalo (Tinhlobo temibuto)	9
	<ul style="list-style-type: none">• Likhasi lalokucuketfwe liphepha lesibili- Luhlolo lweTemibhalo	10
	<ul style="list-style-type: none">• Luhla Lwekutikhumbuta	11
	<ul style="list-style-type: none">• Lokulindleleleke bahloli beliphepha kuwe mhlolwa (Emazinga ebulukhuni bemibuto)	
	<ul style="list-style-type: none">• Emagama lasetjentiswa nakubutwa imibuto letakusita kutsi uphendvule imibuto ngalokulindleleleke	12-13
		14-16
2	Sibutsetelo Singeniso	
	<ul style="list-style-type: none">• Umlandvo wembhali	17
3	Sigaba 1	
	<ul style="list-style-type: none">• Sifinyeto semdlalo wonkhe	18
	<ul style="list-style-type: none">• Sifinyeto semdlalo nemisebenti yekutivivinya ngekwetinkhundla	19-26
4	Sigaba 2	
	<ul style="list-style-type: none">• Emasu ekuhlutwa kwemdlalo netibonelo letisemdlalweni Sakhiwo nesakhiwana (setfulo, ludvweshu, kubhebhetheseka kweludvweshu, sicakacaka, luvutfondzaba lupholavutfondzaba siphetho, sendlalelwati, sikhanyisamcondvo nesendlalelomuva)	27-35
	<ul style="list-style-type: none">• Luhla lwebadlali emdlalweni	36
	<ul style="list-style-type: none">• Tinhlobo tebadlali	37-39
	<ul style="list-style-type: none">• Emasu ekuvetwa kwebadlali	39-40
	<ul style="list-style-type: none">• Lishadi letimilo tebadlali	41-42
	<ul style="list-style-type: none">• Indzima yemlandzi	42

	<ul style="list-style-type: none"> • Ingcikitsi nemlayeto • Sifundvo • Umoya neliphimbo • Kulandzelana kwetigameko (Sikhatsi emdlalweni) 	42-43 43 44 45
5	Sigaba 3 <ul style="list-style-type: none"> • Kuhlola emdlalweni • Indlela yekuhlola 	46 46
6	Sigaba 4 <ul style="list-style-type: none"> • Indzabambhalo • Tibonelo tembutu wendzabambhalo netimphendvulo 	47 47-51
7	Sigaba 5 <ul style="list-style-type: none"> • Imibuto lemifisha • Tibonelo temibuto lemifisha netimphendvulo 	52 53-62
8	Sigaba 6 <ul style="list-style-type: none"> • Kunotsa kwelulwimi • Luhla lwemagama lachazwako 	63 64-65
9	Sigaba 7 <ul style="list-style-type: none"> • Timphendvulo temibuto yekutivivinya ngekwetinkhundla • Irubhriki yekuhlola indzabambhalo • Timphawu tekumaka indzabambhalo 	66-67 68 69
10	Imitfombolwati	70
11	Babhali Balenkhombandlela	71

SENDVULELO

INDLELA YEKUSETJENTISWA KWALENKHOMBANDLELA

- Fundza umlayeto locondziswe kuwe mfundzi welibanga le-12.
- Fundzisa tihlomo tekulungiselela luhlolo.
- Caphela lokumele ukwente ngelusuku lweluhlolo.
- Fundzisa sibutsetelo seliphepha lesibili lotawuhlangana nalo ngelusuku lweluhlolo.
- Naka luhla lwekutikhumbuta.
- Fundza ngekucopelela lokulindzelwe bahlozi beliphepha lesibili kuwe, kakhulukati emazinga ebulukhuni bemibuto nemagama latawusita kutsi uphendvule imibuto ngalokulindzelekile.
- Fundzisa indlela yokukhetha imibuto Esigabeni C, letakusita kutsi ukhetse imibuto ngalokufanele ngelusuku lweluhlolo.
- Fundzisa sifinyeto semdlalo wonkhe.
- Fundzisa tifyinyeto ngekwetahluko netivivinyo letihambisana nenkhundla ngayinye.
- Cala ngetivivinyo tetinkhundla ngembikwekubuka timphendvulo ekugcineni kwalenkhombandlela.
- Kunetibonelo temibuto yendzabambhalo letihambisana netimphendvulo.
- Kunetibonelo temibuto lemifisha letihambisana netimphendvulo.

MFUNDZI WELIBANGA LELISHUMI NAKUBILI

Mfundzi welibanga lelishumi nakubili, lenkhombandlela ikusita kutsi utilungiselele kahle luhlolo lwekuphela kwemnyaka lwelibanga le-12 esifundvweni seSiswati Lulwimi Lwasekhaya. Itawenta kutsi ubhale ngekutetsemba futsi kuphumelele emaphupho netifiso takho.

Kuloluhlolo lweSiswati Lulwimi Lwasekhaya, emaphepha labhalwako matsafu. Lenkhombandlela igcile ephepheni lelilandzelako:

- Liphepha lesibili, lelicuketse tincwadzi teTemibhalo

Kuleliphepha Lesibili, (Temibhalo), kufundvwa tinkondlo, emanoveli/ temdzabu kanye nemidlalo.

Lenkhombandlela igcile kakhulu emdlalweni waDokotela JJ Thwala lenesihloko lesitsi **Lami Lisiphetfo** lemiselwe kutsi ifundvwe ebangeni le-12.

TIHLOMISO TEKULUNGISELELA LUHLOLO

- Hlukanisa umsebenzi wakho ngetigatjana lotawukhona kubukana nato. Loku kutawusita ingcondvo yakho kutsi inamatsele kuloko lokufundzako.
- Hlela sikhatsi sakho.
- Kuhlela sikhatsi sakho kufanele kufanane kuto tonkhe tifundvo.
- Lungisa tonkhe tinsita takho tekulungiselela luhlolo. Sibonelo: ipeni, ipeniseli, liphepha kanye nelibhodlela lemanti ekunatsa.
- Tetsembe ngobe loko kutawusita ingcondvo yakho kutsi igcine lwati.
- Loko lokufundzile, kufundzise lomunye kute ukwati kutibona kutsi lolwati sewunalo.
- Lokungenani tinike sikhatsi lesanele sekuphumula, udle kudla lokunemphilo bese unatsa emanti lamanyenti.

LOKULINDZELEKE KUTSI UKWENTE NGELUSUKU LWELUHLOLO

- Yenta siciniseko sekutsi uta nepeni lebhhalako, ipeniseli leloliwe, iraba kanye nemshini wekulola ipeniseli.
- Ciniseka kutsi uphetse matisi wakho neliphepha lelikunika lilungelo lekubhala luhlolo, lelicuketse tikhatsi nemalanga lotawubhala ngawo tifundvo.
- Lokungenani fika egunjini lekubhala kusasele li-awa ngembikwekucala kweluhlolo.
- Tikhulule endlini lencane ngembikwekungena egunjini lekubhalela.
- Ungacitsi sikhatsi lesibalulekile ngekuya endlini lencane sekucale luhlolo nobe emkhatsini weluhlolo.
- Fundzisisa ticondziso ngembikwekubhala.
- Kulesigaba senoveli, kufanele wati kusacala luhlolo kutsi utawuphendvulani emkhatsini wenzabambhalo nemibuto lemifisha.
- Hlahlela umbuto kucinisekisa kutsi uvisisa kahle loko lokubutwako.
- Cikelela kulawulwa kahle kwesikhatsi sakho.
- Buka kwabiwa kwemamaki utewukhona kunika imphendvulo lejuliie, lecuketse imininingwane lefanele linani lemamaki lelibekiwe.
- Ungetfuswa yimibuto lebukeya ilukhuni ekucaleni kweluhlolo.
- Cala ngemibuto locabanga kutsi ilula kuyiphendvula futsi itakunika emamaki lamanyenti.

- Nakunembuto lokunika bumatima, wengce, uchubekele embili, utawubuyela emuva kulowo mbuto nangabe sikhatsi sivuma.
- Yetama ngako konkhe lokusemandleni akho kuphendvula yonkhe imibuto lolindzeleke kutsi uyiphendvule njengobe kumisiwe eticondzisweni.
- Sebentisa luhla lwekutikhumbuta kucinisekisa kutsi uphendvule njengekusho kweticondziso.
- Bhala ngebunono kute bahloli batewukwati kufundza timphendvulo takho.

SIBUTSETELO SELIPHEPHA LESIBILI, SISWATI LULWIMI LWASEKHAYA, LUHLOLO LWETEMIBHALO (TINHLOBO TEMIBUTO)

SIGABA A:	(30)
SIGABA B:	(25)
SIGABA C:	(25)

4. ISIHLANU IMIBUTO lefanele uyiphendvule seyiyonkhe: ESIGABENI A imibuto MITSATFU (3), ESIGABENI B MUNYE (1), ESIGABENI C MUNYE (1) ngalendlela:

SIGABA A: TINKONDLO

TINKONDLO LETIFUNDVWE EKLASINI – Phendvula imibuto ibe MIBILI.

ENKONDLWENI LENGAKAFUNDVWA EKLASINI – Uphocelelekile kuwuphendvula lombuto.

SIGABA B: INOVELI/TEMDZABU

Phendvula umbuto ube MUNYE.

SIGABA C: UMDLALO

Phendvula umbuto ube MUNYE.

5. KUKHETFWA KWEMIBUTO YESIGABA B (INOVELI/TEMDZABU) NESIGABA C (UMDLALO)

- Phendvula KUPHELA imibuto yenoveli/temdzabu loyifundzile kanye nemdlalo lowufundzile.
- Phendvula UMBUTO MUNYE WENDZABAMBHALO kanye NAMUNYE UMBUTO EMIBUTWENI LEMIFISHA. Nangabe ukhetse kuphendvula umbuto wenzabambhalo ESIGABENI B, uphokelekile kutsi uphendvule imibuto lemifisha ESIGABENI C. Nangabe uphendvule imibuto lemifisha ESIGABENI B, uphokelekile kutsi uphendvule umbuto wenzabambhalo ESIGABENI C. Sebentisa luhlu lwekutikhumbuta kute usitakale.

LIKHASI LALOKUCUKETFWE

Lelikhasi litawusita bahlolwa kutsi bakwati kukhetsa imibuto labafuna kuyiphendvula ngaphandle kwekufundza lonkhe liphepha lemibuto.

SIGABA A: TINKONDLO			
Tinkondlo letifundvwe eklasini: Phendvula nobe nguYIPHI imibuto LEMIBILI.			
INOMBOLO YEMBUTO	UMBUTO	EMAMAKI	LIKHASI
1. <i>Inkondlo 1</i>	Umbuto loyindzatjanambhalo	10	
2. <i>Inkondlo 2</i>	Imibuto lemifisha	10	
3. <i>Inkondlo 3</i>	Imibuto lemifisha	10	
4. <i>Inkondlo 4</i>	Imibuto lemifisha	10	
NA			
Inkondlo lengakafundvwa eklasini: Uphokelekile kuphendvula lombuto.			
5. <i>Inkondlo 5</i>	Imibuto lemifisha	10	
<p>*CAPHELA: Phendvula UMBUTO MUNYE WENDZABAMBHALO kanye NAMUNYE UMBUTO EMIBUTWENI LEMIFISHA. Nangabe ukhetse kuphendvula umbuto wenzabambhalo ESIGABENI B, uphokelekile kutsi uphendvule imibuto lemifisha ESIGABENI C. ESIGABENI B naseSIGABENI C, phendvula umbuto MUNYE kuphela.</p>			
SIGABA B: INOVELI/TEMDZABU			
INOVELI: Phendvula umbuto ube MUNYE kulamanoveli lemisiwe.			
6. <i>Liphume Nebovu</i>	Umbuto loyindzabambhalo	25	
7. <i>Liphume Nebovu</i>	Imibuto lemifisha	25	
8. <i>Kubamba Letingelako</i>	Umbuto loyindzabambhalo	25	
9. <i>Kubamba Letingelako</i>	Imibuto lemifisha	25	
10. <i>Tibopho Telutsandvo</i>	Umbuto loyindzabambhalo	25	
11. <i>Tibopho Telutsandvo</i>	Imibuto lemifisha	25	
NOBE			
TEMDZABU: Phendvula umbuto ube MUNYE kulena yetemdzabu lemisiwe.			
12. <i>Buciko Bemlomo1</i>	Umbuto loyindzabambhalo	25	

13.	<i>Buciko Bemlomo1</i>	Imibuto lemifisha	25	
SIGABA C: UMDLALO				
Phendvula umbuto ube MUNYE kuleti temidlalo letimisiwe.				
14.	<i>Kutawuba Njalo</i>	Umbuto loyindzabambhalo	25	
15.	<i>Kutawuba Njalo</i>	Imibuto lemifisha	25	
16.	<i>Lami Lisiphetfo</i>	Umbuto loyindzabambhalo	25	
17.	<i>Lami Lisiphetfo</i>	Imibuto lemifisha	25	

CAPHELA: ESIGABENI B ne-C, munye umbuto lophendvuliwe ufanele ube YINDZABAMBHALO nobe IMIBUTO LEMIFISHA. Awukavumeleki kutsi uphendvule tindzabambhalo LETIMBILI nobe imibuto lemifisha LEMIBILI.

LUHLA LWEKUTIKHUMBUTA

Lelikhasi litawusita bahlolwa kutsi babone kutsi ngabe baphendvule linani lemibuto lekunguyona lekumele bayiphendvule.

SIGABA	TINOMBOLO TEMIBUTO	LINANI LEPHENDVULWAKO	LEMIBUTO	BEKA LUPHAWU✓
A: TINKONDLO (Tinkondlo letifundvwe eklasini)	1–4	2		
A: TINKONDLO (Inkondlo lengakafundvwa eklasini)	5	1		
B: INOVELI/TEMZABU (Indzabambhalo nobe imibuto lemifisha)	6–13	1		
C: UMDLALO (Indzabambhalo nobe imibuto lemifisha)	14–17	1		
CAPHELA: ESIGABENI B ne-C, cinisekisa kutsi uphendvule YINYE INDZABAMBHALO NAMUNYE umbuto WEMIBUTO LEMIFISHA. Awukavumeleki kutsi uphendvule tindzabambhalo LETIMBILI nobe imibuto lemifisha LEMIBILI.				

LOKULINDZELWE BAHLOLI BELIPHEPHA KULOHLOLWAKO

(Emazinga ebulukhuni bemibuto)

Nangabe ukhetse kuphendvula indzabambhalo, bahloli balindzele kutsi wente loku:

- Hlatiya sihloko.
- Khombisa kuvisisa lokubutiwe
- Hlela kahle indzabambhalo.
- Indzabambhalo yakho ibe nesingeniso, umtimba kanye nesiphetho.
- Yetfula sihloko.
- Hlala esihlokweni (kulokubutiwe) unganhlahlatsi.
- Bhala ngelulwimi lolwemukelekile.
- Veta likhono lekuhumusha sihloko, kujula kwemibono, kwesekela nekuvisiswa kwematheksthi eTemibhalo.
- Sebentisa imisho levakalako futsi letinhlobonhlobo.
- Sebentisa imibono lejulile kwesekela sihloko.
- Veta umbono wakho esiphethweni.
- Landzela linani lemagama lelimisiwe.
- Phindza ufundze yonkhe indzabambhalo ulungise emaphutsa elupelomagama nekusetjentiswa kwelulwimi.

Nangabe ukhetse kuphendvula **imibuto lemifisha**, bahloli balindzele kutsi wente loku:

Emibutweni lemifisha, unikwa itheksthi lenemagama la-350 letsetfwe emdlalweni. Phendvula imibuto lesuselwa kuletheksthi. Letinye timphendvulo utatitfolo kuletheksthi. Leminye yalemibuto itawuhlolisisa kuvisisa lwati lolusemdlalweni wonkhe, badlali, timphawu, tigateko nengcikitsi. Leminye imibuto itawubuta umbono wakho ngalokwenteka emdlalweni.

Loluhlobo lwemibuto ludzinga lamakhono lalandzelako:

- Kuvisisa **umcondvo losebaleni** wemdlalo. Kufanele utfole lwati lolubekwe ebaleni emdlalweni.
- Likhono **lekuhlembisa lwati** emdlalweni. Ungabutwa kutsi ufinyete emaphuzu labalulekile nobe ucatsanise badlali.
- Likhono lekunika imininingwane lengakavetwa ngalokusobala ngekusebentisa lwati lonalo ngalomdlalo. Ngalamanye emagama kusho kutsi **ucagele NOBE ucabangele**. Loku kungafaka ekhatsi kuchaza indlela tinongo tenkhulumo letitsintsa indlela lovisisa ngayo umdlalo, kuchaza tingcikitsi nobe kucatsanisa badlali.
- Likhono **lekuhlola** timphawu temdlalo ubeke imibono yakho ususela elwatini lolutfole emdlalweni.
- Ungabutwa kutsi **uvumele nobe uphikise sitatimende** nobe ucoce kabanti ngetinhloso temdlali tekwenta lokutsite.
- Likhono lekubeka umbono neluvo lwakho ngebadlali, **uncome**. Ungabutwa umcabango wakho ngemiva yemdlali nahlangana nesimo lesitsite nobe uphawule ngekutsi bewungenta njani nangabe utitfole usesimeni lesifanako nalesi salomdlali. Ungabutwa kutsi ucoce ngekutsi sitayela sembhali sisita njani kuchaza imiva yemdlali.
- Nika imininingwane lelingene linani lemamaki lanikwe imibuto ngekwehlukana kwayo.

EMAGAMA LASETJENTISWA NAKUBUTWA IMIBUTO

EMAZINGA EBULUKHUNI BEMIBUTO	LOKULINDZELEKE KUTSI UKWENTE
<i>Lokusebaleni: Imibuto lemacondzana nelwati lolusebaleni etheksthini.</i>	
Nika tintfo/ bantfu/ tindzawo/ timphawu ...	Bhala luhlu nobe linani letintfo letibutiwe, sib. Balingisi/ emagama etindzawo, njll.
Veta emaciniso/ tizatfu/ emaphuzu/ imicabango ...	Bhala lwati ngaphandle kwukuluchaza nobe kuphawula ngalo.
Tfole tizatfu/ bantfu/ imbangela...	Bhala leto tizatfu letibutiwe lokungenteka tibaliwe endzabeni.
Bhala luhlu lwemaciniso/ emagama/ tizatfu ...	Nika lawo maciniso/ emagama nobe tizatfu, lokutfolakala endzabeni.
Chaza indzawo/ bantfu/ kunjalo bemdlali ...	Bhala inchazelo lecacile yendzawo / yebadlali/ yetintfo.
Landzisa ngesigameko/ sigigaba/ senteko/ lwatinchanti ...	Coca kabanti ngesigameko lesitsite lesenteka endzabeni.
<i>Kuhlembisa kabusha: Imibuto ledzinga kuhlatiya, kuhluta nekuhlembisa lwati loluvelwa etheksthini.</i>	
Finyeta emaphuzu lamcoka / imicabango / buhle /neubi/ ...	Nika ngalokufisha imininingwane lebalulekile ngaphandle kwekwengeta lokungakadzingeki.
Hlela letintfo letifanako ngemacembu /letinetimphawu letifana	Butsela/ Gcogcela ndzawonye lokufanako.
Nika kufanana / umehluko ...	Bhala lokufanako nobe lokwehlukile emkhatsini wetintfo losuke unikwe tona.
Nika lokucuketfwe ngalokufisha ...	Nika lwati loluphatselene nentfo letsite ngaphandle kwekuchaza kabanti.
<i>Kutsatsa tincumo (kucabangela Imibuto ledzinga kutsi umfundzi atibandzakanye ngelwati lalutfole etheksthini abe asebantisa lwatinchanti lwakhe.</i>	
Chaza umcondvo lomcoka ...	Nika inchazelo ngemininingwane lebalulekile.
Catsanisa imicondvo/ indlela lokutsatfwa ngayo tintfo/ tento ...	Nika umehluko nobe kufanana kwemicondvo/ indlela lekutsatfwa ngayo tintfo/ tento.

Yini injongo yembhali nobe umdlali / inhloso /indlela latsatsa ngayo tintfo/ inshisekelo /tizatfu...	Chaza sizatfu nobe imbangela yekutsi umbhali/umdlali ente intfo letsite.
Chaza imbangela / umphumela walokutsite ...	Nika ngalokucacile sizatfu nobe umtselela/ligalelo lentfo letsite.
Yini inhloso yalokwentekako/ lokuphawulwako/ indlela lekutsatfwai ngayo tintfo, njll ekuveteni umlandzi/ umbhali/ umdlali	Intfo letsite yentekelani/ inhloso yendlela lokutsatfwa ngayo tintfo, njll. Intfo letfsite yenteke ngalokufanele yini?
Ngabe sifanisongco/ sifaniso/ umfanekisomcondvo kukutsintsa njani kuvisisa kwakho...	Ligalelo lenkhulumo lenongiwe ekuvisiseni kwakho umdlalo.
Ucabanga kutsi kutawuba yini umphumela, wesento /simo/ sigigaba/ sigameko	Veta imicabango yakho ngalokungahle kwenteke ngenca yesincumo lesitsite.
<i>Kuhlola: Lemibuto iphatselene nekwehlulela mayelana nelizinga nekubaluleka. Loku kufaka ekhatsi tincumo, ngesimo lesingiso, kwetsembeka, emaciniso nemibono, kwemukeleka, kuhleleka ngekulandzelana, kanye netintfo letifana nenshisekelo nekwemukeleka kwetincumo netento ngekwemagugu ekuphila nekutiphatsa.</i>	
Ucabanga kutsi lokwentekako kuyetsembeka/ kungiko/ kungenteka?..	Hlola kwetsembeka nekungetsembeki kwalokwentekako.
Ngabe umbono wembhali uyetsembeka yini/ uhlelekile nekutsi uphetsa ngalokufanele yini ...	Phawula ngekwetsembeka nekuhleleka kwembono wembhali nekutsi uphetse ngalokwemukelekako yini.
Coca/ phawula ngalokujulile ngetigameko/ ngalokuhlosiwe/ indlela lekutsatfwa ngayo tintfo/ tiphakamiso/ umtselela ...	Beka luvo lwakho lolukhombisa kuvisisa lokusezingeni lelibabatekako ngetigameko/ tinhloso tembhali nendlela lokutsatfwa ngayo tintfo.
Uyavumelana yini nembono/ lokushiwoko/ lokuhunyushwako ngekutsi.....	Veta kuhambisana nobe kungahambisani nalokushiwoko ngekutsi....

Ngekubona kwakho ufanele yini umbhali /umlandzi/ umdlali/ kutsi aphakamise / afakaze kutsi (sekela imphendvulo yakho/nika tizatfu temphendvulo yakho.	Phawula ngekufaneleka kwetiphakamiso tembhali/ umlandzi/ umdlali kutsi aphawule nobe esekele kutsi....(sekela imphendvulo yakho/nika tizatfu temphendvulo yakho)
Ngabe indlela umdlalo latsatsa ngayo tintfo/ similo sakhe/ tento takhe kuyemukeleka yini kuwe? Nika tizatfu temphendvulo yakho. .	Phawula ngekwemukeleka nobe kungemukeleki kwesimilo semdlali/kwendlela latsatsa ngayo tintfo/ tento takhe, njll bese wesekele lokushoko.
Ngabe tento temdlali / indlela latsatsa ngayo tintfo / tinhloso takhe, kumveta angumuntfu lonjani ngekwesimongcondvo semagugu emmango jikelele?	Chaza indzima ledlalwa tento temdlali, indlela latsatsa ngayo tintfo netinhloso takhe ekuveteni similo sakhe.
Coca / phawula ngalokujulile ngekwemukeleka kwetincumo letentiwe etheksthini	Nika lwati lolusezingeni lelibabatekako ngekutsi intfo letsite leyentiwa ngumdlali iyemukeleka yini.
<i>Kuncoma: Lemibuto yentelwe kuhlola umtselela lowentiwe yitheksthi engcondvweni kanye nasekhonweni lekuncoma buhle bembhalo kumhlolwa. Icondziswe ngco etimphendvulweni letitsintsa imiva ngalokucuketfwe, ngetinhlobo tebalingisi nobe tigameko kanye nendlela yekwemukela kusetjentiswa kwelulwimi kuletheksthi(njengekukhetfwa kwemagama kanye nemifanekisomcondvo)</i>	
Coca ngetimphendvulo takho ngaletheksthi / ngetigameko/simonhlalo / ludvweshu/ nekudideka.	Nika luvo lwakho ngesigameko tsite/ simonhlalo/ ludvweshu, njll. emdlalweni.
Ngabe uyevelana yini nemdlali? Wena bewutawenta njani /bewutawutsatsa siphil sincumo kube bewukulesimo lakuso	Tifake eticatfulweni temlingisi, usho lebewungakwenta nabewungavelelwa ngulokwenteka emphilweni yemdlali.
Coca/ Phawula ngendlela umbhali lasebentise ngayo lulwimi...	Buka indlela lulwimi lolusetjentiswe ngayo enovelini ubuye ubeke luvo lwakho.(Kwabiwa kwemamaki kutawusita kuloluhlobo lwembuto.)
Coca ngemphumelelo yesitayela sembhali / singenisol siphetfo/ imifanekisomcondvo	Beka luvo lwakho ngendlela umbhali labeka ngayo inkhulumo/ langenise/ laphetse ngayo indzaba/ kuphumelela kwakhe ekwakheni sitfombemcondvo.

SIBUTSETELO

Singeniso

Umlandvo wembhali



Jozi Joseph Thwala watalwa mhla tinge- 22 kuMabasa 1959. Likhaya lakhe liseBreyten. Imfundvo yemabanga laphasi uyitfole khona ekhaya, kantsi yekucecesha lokuchubekako uyitfole esikolweni semabanga laphakeme iThembeka. Waceceshwa njengathishela eMgwenya College of Education. Watfola ticu letilandzelako: BA; BA (Hons); MA; PhD Kanye neDiploma HRM enyuvesi yakaZulu nase-UNISA.

Wafundzisa etikolweni temabanga laphakeme iShongwe, Ekulindeni, Amangwe nasenyuvesi yakaZulu. Waba ngumphatsi waetikolo temabanga laphakeme letilandzelako: Litjelebube, Simtfolile naseMzinoni. Ungumfundzisi ngaphansi kwemnyango wetilwimi enyuvesi yaseVenda. Ungumcwaningi, ungumhleli, ungumhluti, ungumeluleki nalokunye.

Umbhali wencwadzi ungumbhali lowatiwako, losabhale tincwadzi letinyeti telulwimi lweSiswati emikhakheni leminyenti. Ligalelo lakhe libonakele kuletinhlobo temanoveli: Indzabamlandvo yeluphenyo/ indzabanhlalo/ umlandvomphilo/ umlandvomniyo/ Indzabasikhumbuto/ indzabambangave kanye nendzabatehlakalo.

LAMI LISIPHETFO J.J THWALA

SIGABA: 1

SIFINYETO SEMDLALO WONKHE

Lomdlalo umayelana nesive seMaswati lesingephasi kwembuso weNkhosi Somhlolo Umbuso waSomhlolo unetindvuna, Nsibandze, Mahubhulu, Sigogodvolo naSikhunyana. Letindvuna tinemabutto: eMahubhulu, Tigogodvolo, Balondolozu neTichelechele. Sive saSomhlolo sinaletinye tive lesakhelene nato: sive saBhocwane, saMabhoko, saNkhasa, saMabhula. Njll.

Somhlolo natsatsa lombuso, ufunga kutsi yena ufuna kubusa ngekuthula ngaphandle kwekucitsa ingati. Loko kusho kutsi akafuni kulwa timphi njengobe emakhosi lawendvulele abenta. Loku ukwenta ngekutsi akhe buhlobo naletive lakhelene nato ngekuteka kuto. Ngetulu kwaloko, ufuna kubusa ngekutsi abonisane netindvuna takhe ngembikwekutsatsa tincumo. Uyatibita abonisane nato natente kahle atibonge ngetipho natonile atijezise ngendlela lefanele.

Mahubhulu akayitsandzi indlela Somhlolo labusa ngayo, yena ufuna kucitseke ingati, emabutto alwe timphi. Loku kuphambana nalokufunwa nguSomhlolo. Mahubhulu utama kuhhunga tindvuna, boSikhunyana, Sigogodvolo nalabanye kutsi besekele yena kuwisa lombuso waSomhlolo. Ngetulu kwaloko natfunywa kuyewucela buhlobo kuletive lakhelene nato Somhlolo, utfola lifuba lekuhlela imphi ngekucamba emanga, ahlaneketele loko latfunywe kona.

Lwati lalutfole etindvuneni, kuSomnjalose, kuNyosi nasephusheni labe nalo, lukhanyisele Somhlolo kutsi Mahubhulu ufuna kutsatsa umbuso wakhe ngenkhani. Somhlolo ubita Mahubhulu kute atewuva ngaloko lokungamenlisi, kepha Mahubhulu uyala. Kutsi lapha avuma kuya, ukubeka ebaleni kutsi vele lakhe lisiphetfo nekutsi uyavuma kutsi natfunyiwe wenta loko lokuhloswe nguye hhayi latfunywe kona.

Tindvuna tiyetama kumecwayisa ngengoti lalengela kuyo kepha utsi lakhe lisiphetfo, kutawugcina yena kunaSomhlolo. Tindvuna tiyamhlamuka ngobe tesaba ingoti yekuhlawuliswa nangabe indzaba ingafika etindlebeni taSomhlolo. Mahubhulu ngekungafuni kucondzana nesigwebo lesiphuma kuSomhlolo, ubona kuncono atibulale ngekwahe kunekujeziswa yiNkhosi kabuhlungu.

LaSomhlolo ligcine Lisiphetfo, Mahubhulu afile.

- Sifinyeto semdlalo nemisebenti yekutivivinya ngekwetinkhundla.

INKHUNDLA 1

SIGCAWU 1-4

SIGCAWU 1

Somhlolo ukhuluma naMahubhulu emphakatsi kaLobamba. Utjela Mahubhulu kutsi kunalababuke sikhundla sakhe ngeliso lelibukhali lokukhomba kutsi bayasifuna.

Mahubhulu uncoma indlela iNkhosi lephetse ngayo sive sayo. Mahubhulu ubala konkhe lokuhle iNkhosi lebentele kona lokufaka ekhatsi loku lokulandzelako:

Kubeka Nsibandze abe ngundvunankhulu wesive, kubeka Mahubhulu abengumholi welibutfo leMahubhulu. Tichele umnika buholi belibutfo Tichelechele .Uphakamisa Sigogodvolo uba ngumholi weTigogodvolo. Sikhonyane uba ngumholi weBalondolozu.

INkhosi Somhlolo ibonisana netindvuna Nsibandze naMahubhulu ngelisu lebangalenta kute sive siphephe. Mahubhulu utsi sive siyesaba kutsi singahle sihlaselwe nobe kunini. Somhlolo ufuna kwati kutsi loku lokukhulunywa nguMahubhulu sekusabalele kangakanani esiveni. Nsibandze utsi yena uyacala kukuva loku lokukhulunywa nguMahubhulu.

Mahubhulu ufuna kuhlaselwe tive letibomakhelwane kantsi Somhlolo akafuni kucitseke ingati ufuna kwakha buhlobo netive.

SIGAWU 2

Somnjalose ukhatsatekile ufuna kwati kutsi ingabe Somhlolo uyabona yini kutsi kunebantfu labafuna kucitsa umbuso wakhe. INkhosi itjela unina wayo Somnjalose kutsi titsa tayo boMahubhulu naSigogodvolo, ngibo labahlukanisa umbuso waNdvungunya.

Somhlolo utsi boMahubhulu naSigogodvolo bamcindzetela kutsi ente intfo langahambisani nayo. Somnjalose unika Somhlolo luhlu lwemagama ebantfu lekumele abancobe, lokufaka ekhatsi lawa lalandzelako:

Nkhasa, Bhocwane, Mabhoko, Mashobeni, Mahubhulu, Sigogodvolo, Mabhula naZwide.

Ubuye umkhutsata kutsi angabi netitsa ngobe loko kutawumenta angaphumeleli.

Somnjalose uphindza umbonisa kutsi asondzete Nsibandze, Sikhunyana naTichele kute bamesekele kuloku lokuhlongotwa boMahubhulu naSigogodvolo lokukhulukanisa lombuso wakhe.

Somhlolo uhlaba uyalimisa kutsi utawumncoba Mahubhulu ekugcineni, kungako atsi lakhe lisiphetfo. Somnjalose uta nelisu lekutsi kuncono kucalwe ngenkhosi Zwide kuyewucela buhlobo lobuhle njengobe Somhlolo amesabisa kwenyoka Zwide. Ubona kutsi loko kutawenta kutsi kube malula kwakha buhlobo nalamanye emakhosi. Somnjalose utfuma tindvuna esigodlweni kaZwide kuyewucela buhlobo.

SIGAWU 3

Mahubhulu uphumela ebaleni utjela Sigogodvolo kutsi akahambisani nenchubo yaSomhlolo letsi emabutfo angahlaseli letinye tive. Sigogodvolo uyamesekela Mahubhulu kulenkhumo yakhe, naye ugcizelela kutsi Somhlolo ubatjela kutsi kuhle kukhulunyiswane kunekulwa. Mahubhulu naSigogodvolo benta lisu lekuyondlulisa sikhalo sabo sekungahlaseli kwelibutfo.

Mahubhulu uveta kutsi nangabe Somhlolo angahambisani nabo, batawucitsa lombuso wakhe.

Sigogodvolo uveta kungahambisani nalombono wekucitsa umbuso, ngaloko Mahubhulu

ubona Sigogodvolo aligwala lolunelualo entsanyeni, ute umfanisa nesicoco. Sigogodvolo ubonisa Mahubhulu kutsi kucitsa umbuso kutawubafaka enkingeni njengobe iNkhosi ingenaludlame nanobe umuntfu eta ngeludlame kuyo, yona ivele ibe nemoya lophasi ibuye imnike lwati. Mahubhulu utfukutselela Sigogodvolo umtjela kutsi udle ematse aSomhlolo.

SIGCAWU 4

Somhlolo utfuma indvuna Sibandze kutsi iyomema Nkhasa imatise ngemgidvo lotawubakhona nakutfwasa inyanga letako iphindze yendlule kuBhocwane iyewumatisa ngekuvakasha kwaSomhlolo ngenyanga letawutfwasa.

Mahubhulu naSigogodvolo bakhulekela emphakatsi batewundlulisa sikhalo sabo kuSomhlolo. Batisa Somhlolo ngemakhosi lafaka ekhatsi Zwide, Nkhasa, Bhocwane naMabhula kutsi emabutfo awo ayaviva njalo. Ngako-ke nabo bafuna kwakhiwe tinqaba nemihhome bese kuba ngibo labahlasela kucala. Somhlolo watisa Mahubhulu naSigogodvolo kutsi utabaphendvula nababuya lapho abatfuma khona.

Somhlolo utfuma Mahubhulu kuyewucela intfombi letawuba yinkhosikati yeNkhosi kaMabhoko, utfuma Sigogodvolo uya kuyewumcelela kaMashobeni. Ubatisa kutsi ukhetsa kwakha buhlobo ngekuganiselana kunekutsi kuhlonywe ngetijula kucitseke ingati.

Sigogodvolo untjintja umcondvo lebeta nawo naMahubhulu wesekela umcondvo weNkhosi Somhlolo. Sigogodvolo utsi emabutfo awavive ahlale atilolonga njalo, kodvwa angahlaseli tive.

IMISEBENTI YENKHUNDLA:1 TIVIVINYE

1. Nguliphi lisu lelichamuke naSomnjalose lelitawenta Somhlolo aphumelele kulobukhosi bakhe? (2)
 2. Bhala tintfo LETIMBILI Mahubhulu lancoma Somhlolo kutsi utentele sive. (2)
 3. Ngabe umdlali longuMahubhulu uvetwe aluhlobo luni lwemdlali? Usho ngani? (2)
 4. Beyiyini inhloso yaSomhlolo ngesento sekubita Mahubhulu atewubonisana naye ngelisu lebangalenta kute sive siphephe? (2)
 5. Phawula ngengwijikhwebu lekhonejiswe nguSigogodvolo ngalesikhatsi banaMahubhulu bayewutfula sikhalo sabo kuSomhlolo. (2)
- (10)

INKHUNDLA 2

SIGCAWU 1- 4

SIGCAWU1

BoSikhunyana naTichele bahlangane esigodlweni kanye neNkhosi Somhlolo, babika ngeluhambo lwabo lwekuyewucela buhlobo lapho batfunywe yiNkhosi khona. Somhlolo ubabonga ngekubanika tinkhomo. Sikhunyana unikwa emaguca lalishumi, Tichele unikwa imiphece lesihlanu ngekutsi bakhombise inhlonipho nekwetsembeka ekusebenteleni sive. Sigogodvolo ukhuluma naMahubhulu utusa kuhlakanipha nekuba neliso lelikhaliphile lokubonakala kuSomhlolo. Mahubhulu akahambisani nalokutuswa kweNkhosi, utsi akusiko kuhlakanipha. Kuganwa yindvodzakakati yenkhosi Zwide ukubona kubugwala nje kuphela. Sigogodvolo ujikela Mahubhulu umtjela kutsi akanako kubeketela nekuhlakanipha. Mahubhulu ukutsatsa njengenhamba loko.

SIGCAWU 2

Somhlolo wemukela bakaMncina. Unika Nkhasa tinkhomo letingemashumi lamabili letimhlophe todvwa. INkhosi itsi umbala waletinkhomo ukhombisa tinhlitiyo letinhle tetindvuna. Nkhasa ubekwa endzaweni yaseLubonjeni kutsi ayihole aphindze abe ngumholi welibutfo tiNkhasa. Somhlolo utsi kuleli laNdvingunya akukhishwa umphefumulo wemuntfu kukhishwa wesilwane kuphela.

Somhlolo ucoca naNsibandze ngekuchubeka kahle kwemgidvo. INkhosi itsi umuntfu lolichawe ngumuntfu lonesibindzi sekumelana neliciniso, sekucocisana nalabanye bantfu nekukhutsalela inchubekela embili. Umuntfu lohlakaniphile ukhutsata kubumbana, kubambisana, kwelulekana nebantfu.

SGCAWU 3

Somhlolo nelibutfo lakhe uvakashela sive saBhocwane. Bamkhandza uyedvwa, sive sonkhe sibhace emihhomeni. Somhlolo utjela Bhocwane kutsi ute kutewuvuselela buhlobo babo. Utjela Bhocwane ngemlandvo lofaka bakaMvubu naNgwane, longumkhulu wakhe. Uchaza ngekuhamba kwaNgwane nebakaMvubu. Somhlolo unika Bhocwane sibindzi nekungabi neluvalo ngekulawula emabutfo akhe kutsi abeke tikhali phasi. Ngaloko ucinisekisa kutsi

akaketi kutewulwa. Bhocwane ukhombisa kujabulela sento seNkhosi Somhlolo sekumvalisa imihhome kwakhiwe emakhaya nekutsi kulandwe labasasele emihhomeni.

Mahubhulu ufuna kwati kuSigogodvolo kutsi ingabe iNgwenyama ihambe njani kaBhocwane. Ukhombisa kwefuka ngalesikhatsi Sigogodvolo alandzisa ngeluhambo lwabo kaBhocwane. Utjela Mahubhulu kutsi bahambe kahle ngobe bafike bemukeleka. Mahubhulu wetfuswa kutsi Bhocwane wemukele Somhlolo ngetandla letimhlophe. Mahubhulu uveta sifuba sakhe kuSigogodvolo kutsi abelindzele kuva kutsi Somhlolo uhlangabetane nebumatima kuZwide nakuNkhasa. Sigogodvolo ukhuta Mahubhulu kutsi ayekele umona.

SIGCAWU 4

Mahubhulu ufika kaMabhoko ukhuluma emanga utjela Mabhoko kutsi Somhlolo uhlela kutewumhlasela. Ucwayisa Mabhoko kutsi akahlasele Somhlolo kucala angakalindzeli. Mabhoko uyesaba, utjela Mahubhulu kutsi akafuni kubulalisa sive seyise.

Somhlolo usola kutsi Mahubhulu ufike kaMabhoko wangakhulumi loko latfunywe kona, utfuma indvuna Nsibandze kutsi iyewumcelela buhlobo kaMabhoko. Nsibandze ufika kaMabhoko utfola kutsi lokukhulunywe nguMahubhulu kwehlukile kulokukhulunywa guye.

Nsibandze ucwayisa Somhlolo ngebungoti baMahubhulu, ubona kuncono akhishwe esikhundleni abuye ahlawuliswe ngalesento sakhe. Somhlolo naye uvumelana naNsibandze kutsi naye ubona Mahubhulu ayingoti emphilweni yakhe njengobe awati onkhe emachinga eNkhosi.

IMISEBENTI YENKHUNDLA: 2 TIVIVINYE

1. Ngabe yini lebeyilindzelwe nguMahubhulu ngalesikhatsi afuna kwati kuSigogodvolo kutsi iNkhosi ihambe njani nelibutfo kaBhocwane? (2)
 2. Bhala KUNYE lokusimilo lesihle lesivetwa nguNsibandze lesenta Somhlolo amsondzete edvute naye. (2)
 3. Ngusiphi sento saSomhlolo lakhombise buntfu ngaso kuboSikhunyane naTichele? (2)
 4. Imihhome inaliphi ligalelo kulenkhundla? (2)
 5. Tinkhomo Somhlolo latinike Tichele tikhombisa phawu luni? (2)
- (10)

SIGCAWU 1- 4

SIGCAWU 1

Somhlolo ufuna kwati kuMahubhulu kutsi yini lambangisa yona. Mahubhulu uvuma enkhosini kutsi lakuyele kuMabhoko kwakhe akusiko kweNkhosi futsi ukubeka kucaze kutsi abeyowutakhela buhlobo bakhe naMabhoko hhayi baSomhlolo naMabhoko. Mahubhulu ukuveta ebaleni kutsi konkhe loku lakwentako ukuhlele iminyaka lelishumi ubuye ugcizelela kutsi livi lakhe lisiphetfo.

SIGCAWU 2

Somhlolo watisa Nsibandze kutsi Mahubhulu umgucukele njengetjwala esiswini. Mahubhulu ufuna kuhlukanisa sive emkhatsini. Ufuna kutsatsela iNkhosi umbuso wayo, ulwa neNgwenyama ngobe uphikisana nemiyalo yeNkhosi. Sigogodvolo ubikela Somhlolo kutsi uhambe kahle kaMashobeni ngobe ubuya nayo lentfombi lenguTsenjiwe lebakayoyicelela iNkhosi. Somhlolo ubonga kutsembeka kwaSigogodvolo.

SIGCAWU 3

Sigogodvolo ucwayisa Mahubhulu ngekutsi utidvonsela emanti ngemsele ngalokuphikisana nemiyalo yeNkhosi. Loko kutamenta atitfole asengotini. Mahubhulu unenkhani, ucinisa inhloko utsi yena uyakwati lakwentako. Utsi Somhlolo akasiyo iNkhosi yakhe, uyiNkhosi yaboSigogodvolo. Lamavi aMahubhulu ayamefusa Sigogodvolo amenta ahlutfuke, abite Mahubhulu ngendzangala (Imfene) nemuntfu longakaphili emcondvweni. Sigogodvolo usola tonkhe tento taMahubhulu, uncoma tento letentiwa nguSomhlolo ute uyahlabelela. Mahubhulu uyatisho naye kutsi utalwa ngemachawe labephakamisa sijula kuwe indvodza.

SIGCAWU 4

Somnjalose ubonisana naSomhlolo ngetitsa lekumele balwe nato tisuke endleleni yeNkhosi. Ufuna kwati kuSomhlolo kutsi ngabe nguMahubhulu kuphela yini lomelene naSomhlolo. INkhosi imtjela kutsi nguMahubhulu nelibutfo lakhe nekutsi inenkinga yekutsi ayati kutsi icale kuphi kuletitsa tayo. Icale kuletikhashane nobe kuletisedvute yini. Somnjalose umbonisa kutsi akacale ngetitsa letisedvute bese ulandzela ngaletikhashane. Utjela Somhlolo kutsi kushanyelwa endlini kucala embikwekuya ecabatini. Somnjalose ukhutsata Somhlolo kutsi angesabi lesikhundla sakhe ngobe ukhetfwe ngulabaphasi.

Somhlolo uhleti netindvuna Nsibandze naSikhunyana bahlolisisa indlela lebasuka kuyo nalena lekumele bayihambe kulombuso wakhe. Somhlolo ubonga kutsi impumelelo labe nayo ibe ngenca yaletindvuna. Ubonga lubanjiswano labanalo neNkhosi. Kuye ubona ngatsi

batalwa ngumake munye naletindvuna. Kulokubonisana kwabo Somhlolo uveta kutsi kusele Mabhula naMahubhulu lekumele bacabangisise kutsi basondzela njani kubo. Somhlolo uvumelana netindvuna kutsi kucalwe ngaMahubhulu ngobe usedvute nabo. Imbongi yeNkhosi iveta kutsi libutfo eMahubhulu liyaviva nekutsi kuvakala kutsi ayawuhlangana naMabhula kube ngumbutfo munye bese kuhlaselwa Somhlolo. Baphuma nelisu lekutsi Nsibandze uyawumema Mabhula ete emgidvweni lomkhulu kaLobamba wesibili. Sikhunyana yena uyawuncandza eMahubhulu. Somhlolo ubona Mahubhulu usilingo kuye ute ukhipha emavi latsi uyawucala kwenta lokubi ngaMahubhulu.

IMISEBENTI YENKHUNDLA: 3 TIVIVINYE

1. Hlobo luni lweludvweshu lolutfolakala emkhatsini waSomhlolo naMahubhulu kulenkhundla? Usho ngani? (2)
 2. Nguyiphi indzima ledlalwa nguSomnjalose kulomdlalo? Sekela imphendvulo yakho. (2)
 3. Kutsalwa bantfu labatsandza imphi kube nemtselela muni emphilweni yaMahubhulu? (2)
 4. Umbhali wendlulisa muphi umlayeto kutetsamelilwati takhe ngalesento saSigogodvolo sekucwayisa Mahubhulu? (2)
 5. Sifaniso lesitsi “kugucuka njengetjwala esiswini” lesisentjetiswe nguSomhlolo kulenkhundla simfanela kangakanani Mahubhulu? Chaza. (2)
- (10)

INKHUNDLA 4

SIGCAWU 1- 4

SIGCAWU 1

Sikhunyana ucoca naMahubhulu nelibutfo. Sikhunyana ubita Mahubhulu nelibutfo lakhe, utsi babitwa yiNkhosi. Mahubhulu ubita Skhunyana ngencelebane nobe impimpi yaSomhlolo.

Mahubhulu utjela Sikhunyana kutsi eMahubhulu acondzene naye ngaloko akayewukhuluma neBalondoloji lokulibutfo lakhe Sikhunyana.

Sikhunyana ucwayisa Mahubhulu kutsi yimbi lentfo yekuphikisana neNkhosi ngobe kutawumenta asheshe afe. Ufuna nekwati kutsi lentfo layicalako Mahubhulu utayigcina yini.

Mahubhulu utsi angeke ucale intfo ungayigcini. Ucinisa inhloko utsi kuyawugcina yena. Lakhe Lisiphetfo. Libutfo eMahubhulu lilalela Sikhunyana, liya eNkhosini. Somhlolo utjela libutfo eMahubhulu kutsi akalibulali luhambo lwalo kepha utawulatisa tindzaba letimnandzi ngelilanga lelilandzelako.

Sikhunyana uta nelisu lekutsi libutfo nalifika ngakusasa balikhombe Ehlanzeni liyewutingela tinyamatane netindlovu bona babe bachubeka nekufuna lisu labangalenta ngaMahubhulu.

SGCAWU 2

Somhlolo ucoca netindvuna esigodlweni. Watisa tindvuna takhe ngesikhalo lesetfulwe kuye sekubutfo kwemabutfo kepha angavivisa kutsi ayewuhlasela etindzaweni letitsite. Somhlolo utjela tindvuna kutsi buchawe abutfo ngekulwa kuphela, buyatfolakala nangekusebentisa umcondvo ngekutsi wecwaye tigateko letingabangela kuphuma kwemiphefumulo lengenacala. Ugcizelela kutsi kwendluliselwe nasesitukulwaneni lesitako kutsi kulaNdvungunya bantfu ababulawa.

Tindvuna tiyamesekela Somhlolo ngaphandle kwaMahubhulu lotsi kuncono kungabi nemabutfo kwasanhlobo. Uveta kutsi nguye lolawule eMahubhulu kutsi ayewuhlasela njengemholi wawo.

SIGCAWU 3

Somhlolo naNsibandze bacoca netikhulu esigodlweni. Somhlolo ufuna kwati etikhulwini kutsi Mahubhulu ufike watsini kuto. Tikhulu letifaka ekhatsi leti letilandzelako: Mashobeni, Nkhasa, Bhocwana naMabhoko tetfula tetsembiso Mahubhulu latitsembise tona. Somhlolo ufuna kwati kutsi tona letikhulu tente njani kuloku lokushiwo nguMahubhulu. Somhlolo ukhombisa kwenetiseka ngetimphendvulo latitfolako, uncoma loku lokwentiwa nguletikhulu.

Somhlolo uchazela letikhulu kutsi lelive lakaNdvungunya libuswa ngekuthula, sijula siphatselwa silwane hhayi umuntfu.

Nsibandze utjela Somhlolo kutsi kumele babite umhlangano wekugcina lofaka ekhatsi Mahubhulu, batsi bangacedza lapho bayewuhlangana nelibutfo leMahubhulu.

SIGCAWU 4

Somhlolo uhleti netindvuna takhe letintsatfu boNsibandze, Sikhunyana naMahubhulu.

Somhlolo utjela tindvuna takhe kutsi lomhlangano umayelana neludzaba lolutsintsa Mahubhulu. Ubuta Mahubhulu kutsi uyatibona yini kutsi wonile. Mahubhulu uveta kutsi yena kute lakonile, intfo nje akahambisani nenchubo yaSomhlolo. Somhlolo umatisa ngemibiko layitfolo etikhulwini. Mahubhulu utsi kute lakwatiko yena. Mahubhulu utjela iNkhosi kutsi akanawo emagama ekuphendvula loku lokukhulunywa yiNkhosi, usuka lapho ubeka indvuku yebuholi phasi uphuma uyabashiya. Nsibandze ubona Mahubhulu ufanelwe kudliwa sibaya sonkhe, atfutse kulenzawo bese eMahubhulu anikwa lomunye umholi.

Indvuna Sikhunyana iwabeka onkhe emacala lewentile, lekucala kukhuluma lulwimi lolubi ekhatsi kwebantfu, kungabi ngumholi welibutfo locotfo, kuhlambalata ligama leNkhosi etikhulwini, kungenti latfunywe kona kaMabhoko, kwetama kucitsa umbuso weNgwenyama nekungahambisani nenchubo yelive yekubuswa kwalo ngekuthula. Somhlolo netindvuna tilindza Mahubhulu kutsi abuye atewutiphendvulela. Kungena Jiba ubabikela kutsi Mahubhulu sewutigwaze ngesijula ufile.

IMISEBENTI YENKHUNDLA 4 TIVIVINYE

1. Sishubiswa yini simo semoya kulenkundla? Chaza. (2)
2. Umbhali uyitfutukise ngasiphi sigameko lesikulenkundla incikitsi yalomdlalo? Chaza. (2)
3. Catsanisa lokwentiswa nguMahubhulu nebaholi baletikhatsi talomuhla. (2)
4. Utsini umbono wakho ngekusala kwendvuku yebuholi ngalesikhatsi kugwetjwa Mahubhulu? (2)
5. 'Lilumbo lidla umnikati.' Fakazela lesaga ubhekise kuMahubhulu. (2)

[10]

3 **EMASU EKHULUTWA KWEMDLALO NETIBONELO LETISEMDLALWENI**

Nakuhlutwa, umdlalo kubukwa loku lokulandzelako.

- Tinhlobo temidlalo
- Sakhiwo nesakhiwana: Setfulo (simonhlalo sendzawo, sesikhatsi nesemoya nekuhambelana kwako nebadlali.) ludvweshu, kubhebhetheseka kweludvweshu, sicakacaka, luvutfondzaba, lupholavutfondzaba, siphetho sincumo/ sisombululo, sikhanyisamcondvo nesendlalelomuva
- Kuvetwa kwebadlali
- Indzima yemlandzi/ umdlali/ umbono wembhali
- Ingcikitsi nemlayeto
- Sifundvo
- Sendlalelolwati nekuhleleka kwenkhundla – nekuhambelana nebadlali nengcikitsi
- Umoya neliphimbo
- Ingwijikhwebu/ Siphetho
- Kuhleleka kwesiteji
- Kubumbana kwemnyakato nenkhulumiswano/Inkhulumo ngayedvwana
- Umdlalosiphukuto

Emagama labalulekile nasifundza umdlalo

- Sikhanyisamcondvo/ Sibiketelo
- Sendlalelolwati/ Sibukamuva

Tindzima tebadlali emdlalweni


- Bangiswako
- Imbangi
- Umkhweteli
- Umlamuli

TINHLOBO TEMIDLALO

- **Senamisi:** Ngumdlalo lophetsa ngesiphetho lesihle lapho lichawe lemdlalo lincoba khona.
- **Imbangalusizi:** Ngumdlalo lophetsa ngekutsi lichawe lemdlalo lingaphumeleli kepha kuphumelele imbangi.
- **Imelodrama:** Ngumdlalo lotsintsa imiva yekwesabela imphilo yabangiswako. Lusizi lolukhona alufani nelwemdlalo loyimbangalusizi ngobe lungakabaluleki.
- **Lonkhundlanye:** Ngumdlalo lonenkhundla yinye ugicile esigamekweni sinye, unebadlali labambalwa futsi udlalwa sikhatsi lesifisha.

- **Umdlalohlaya:** Ngumdlalo logcwele emahlaya kusukela esetfulweni kute kube sesiphetfweni.
- **Umdlalo wasesiteji:** Ngumdlalo longadlaleka enkhundleni lonebadlali labambalwa.
- **Umdlalo wekufundvwa:** Ngumdlalo lobhalelwe kufundvwa kuphela.

SAKHIWO NESAKHIWANA (Setfulo, ludvweshu, kubhebhetheseka kweludvweshu, sicakacaka, luvufondzaba, lupholavufondzaba, sipheffo, sincumo, sikhanyisamcondvo nesendlalelomuva.)



SETFULO: Setfulo kulapho kucala khona indzaba. Esetfulweni kuvetwa umdlali lolichawe (Bangiswako) nenkinga labukene nayo, lengiyo leyenta kutsi kube neludvweshu emdlalweni. Setfulo sibuye sivete nalabanye badlali lababalulekile emdlalweni, (imbangi, umkhweteli, umlamuli nalabanye balingisi labancane). Esikhatsini lesinyenti singenisiso sivame kuveta nesibekandzaba lesicuketse indzawo lapho indzaba yenteka khona, sikhatsi indzaba leyenteka ngaso nesimo sekuhlalisana.

Sibonelo: Lenzaba yenteka emphakatsi kaLobamba. Umdlali lolichawe (Bangiswako) nguSomhlolo, inkinga labukene nayo, kubangiswa umbuso wakhe nengoti yekuhlaselwa tive lakhelene nato. Ulichawe ngobe tonkhe tigateko tiphatselene naye kusukela ekucaleni kute kube sesiphetfweni semdlalo. Imbangi yakhe lenguMahubhulu ivetiwe. Nguye lophikisana netincumo taSomhlolo nendlela labusa ngayo.

LUDVWESHU NEKUBHEBHETSEKA KWALO:

Ludvweshu yincenye yesakhiwo lecala kwenteka masinyane emva kwekwetfulwa kwemdlalo. Lubangelwa kuphambana kwemibono nobe tifiso temdlali lolichawe emdlalweni. Lubalulekile emdlalweni ngobe kulokungcubutana nekungevisisani kwebadlali, kuvela incikitsi yemdlalo.

Tetsamelilwati tikhona kubona lokwemukelekako nalokungemukeleki, indlela tintfo lekulindzeleke kutsi tenteke ngayo, njll. Kungcubutana nekungevisisani kwebadlali kwakha luchungechunge lwetigameko letibhebhethsekisa ludvweshu. Letigameko tenteka lapho umdlali lolichawe etama kucatulula inkinga labukene nayo elekelelwa nobe akhwetelwa ngulabanye badlali. Letigameko titfufuka tite tiyewufika eluvutfondzabeni loluholela umdlalo esiphetfweni.

Kulomdlalo, umbhali uvete letimo letilandzelako letiveta ludvweshu letihambisana, tibumbane tibuye tifanele simo senhlalo kulomdlalo kute umdlalo ukholweke:

Sibonelo: Ludvweshu lusemkhatsini waMahubhulu indvuna kanye neNgwenyama Somhlolo lapho bangaboni ngeliso linye ngendlela yekubusa. Loludvweshu lubangwa kungahambisani nenchubo yekubusa kwaSomhlolo ngekuthula ngobe Mahubhulu ufuna kuvive emabutfo kuhlaselwe tive.

Tinhlobo teludvweshu

Ludvweshu lwehlukaniseke kabili, kunelwangaphandle nelwangekhatsi.

- **Ludvweshu lwangaphandle**

Ludvweshu lwangaphandle lutfolakala emkhatsini webadlali lababili nobe labangetulu lapho bangaboni tintfo ngeliso linye, lokwenta kutsi kube nekuphikisana lokuholela ekucabaneni.

Sibonelo: Letigameko letibalwe lapha tiveta loluhlobo lweludvweshu. Kucabana kwaMahubhulu neNkhosi Somhlolo ngenchubo lechutjwako nakubuswa lelive/ Kucabana kwaMahubhulu naSigogodvolo ngetinsolo letivetwa nguSigogodvolo ngaletento taMahubhulu tekwetama kucitsa umbuso waSomhlolo. Kubuye kube nekucabana emkhatsini waMahubhulu naSikhunyana ngekuta atewukhulumisa libutfo leMahubhulu kube ukhona yena njengemholi weMahubhulu, njll.

- **Ludvweshu lwangekhatsi**

Ludvweshu lwangekhatsi lutfolakala lapho umdlali adliwa khona ngunembeza nobe satelo ngenntfo letsite lokungenteka yinhle nobe yimbi. Lesatelo sibanga kushayisana emkhatsini

wemdlali nanembeza nobe imicabango yakhe. Lokungcubutana nanembeza kungabangwa kutsintseka kwemiva, kuba nelwati lolunyenti, kweswela lwati, nobe indlela yekutiphatse. Loku lokulandzelako, kungabangela kutsi kube naletinhlobo letingenhla teludvweshu:

- **Bangiswako lophambana nembali.**

Kuphambana emkhatsini webantfu lababili kuyimvama emisebentini leminyenti yetemibhalo. Nanobe kunjalo, ludvweshu emkhatsini webantfu lababili alubi kungcubutana lokubonakalako ngasosonkhe sikhatsi.

Lungabuye lubitwe ngekutsi ngumuntfu lophambana nalomunye umuntfu (ludvweshu lwangaphandle).

Sibonelo: Kusolwa kwaSomhlolo (Bangiswako) nguMahubhulu (Imbangi) ngalesikhatsi atsatsa bukhosi antjintja indlela emakhosi lawendvulelako abebusa ngayo, kubange kungcubutana emkhatsini wabo ngekutsi Mahubhulu ahambe afaka umoya lomubi wekutsi emabutfo kumele ahlasele.

- **Umdlali lophambana nemvelo.**

Letinye tintfo letingabanga ludvweshu tingafaka ekhatsi imvelo. Timo temvelo letehlukene netilokatana, simo selitulu, tifo, njll. tingaphatamisa tifiso temdlali lolichawe. Kulwa kwemdlali naletimo, etama kutincoba, kubanga ludvweshu.

Lungabuye lubitwe ngekutsi ngumuntfu lophambana nemvelo (ludvweshu lwangaphandle).

Sibonelo: Somhlolo unebumatima bekutsi ulwa naMahubhulu longenandzaba nemphilo yakhe. Utama kutsi Mahubhulu agucuke abe ngumuntfu sibili ngalesikhatsi kutsetfwa licala lakhe kepha yena uphuma uyabashiya ubona kutsi kuncono aphambane nemvelo atibulale.

- **Umdlali lophambana nemihambo yemango nemasiko** Kuphambana nemihambo yemango kwenteka lapho umdlali angahambisani netintfo letemukelekile letentiwa ngummango nobe emasiko lalandzelwa ngulowo mmango, njll.

Lungabuye lubitwe ngekutsi ngumuntfu lophambana nemmango (ludvweshu lwangaphandle.)

Sibonelo: Mahubhulu uphambana nemihambo kanye nemiyalo yeNkhosi lapho atfunywe kuyewumema iNkhosi Mabhula emcimbini lotawuba sesigodlweni seNkhosi Somhlolo, yena ucamba emanga, utsi Somhlolo ufuna kutewuhlasela Mabhula.

CAPHELA: Loku lokungenhla, tibonelo letimbalwa taletinhlobo teludweshu. Incabhayi ingakuwe kutsi utitfolele takho tibonelo emdlalweni.

SICAKACAKA

Sicakacaka emdlalweni sitfolakala lapho tigateko setenyuke tafinyelela ezingeni lelisetulu leliyisa umdlalo esicongweni. Tintfo tisuke setishubile. Esikhatsini lesinyenti, tetsamelilwati seticala kuba ngemacembu, kubonakale nekutsi ngumuphi umdlali letimesekelako naletifisa kutsi aphumelele. Lokuvamile esicakakakeni kutsi tetsamelilwati tititsatsele tincumo ngaleticabanga kutsi kutawenteka. Lesigaba semdlalo siholela umdlalo eluvutfondzabeni.

Sibonelo: Kuncandvwa kwelibutfo lemahubhulu naMahubhulu nguSikhunyana atsi Somhlolo uyalibita kudida Mahubhulu ngoba libutfo lilalela Sikhunyana lokwente kutsi tetsamelilwati tessekele Somhlolo ngobe kunguye iNkhosi. Kwenta sicakacaka ngobe tetsamelilwati ticabanga kutsi Mahubhulu utawutfukutsela, alwe naSikhunyana; kumiswe kuncandvwa kwalelibutfo lakhe. Sikhunyana uchubeka nekuncandza emabutfo. Uya nawo esigodlweni kuSomhlolo. Loku kuholela umdlalo eluvutfondzabeni. Konkhe loku kwenta tetsamelilwati tingati kutsi luhambo lwemabutfo lutawubakhona yini.

LUVUTFONDZABA:

Luvutfondzaba lusicongo semdlalo. Luyincenye letfokotelwa tetsamelilwati ngobe lusuke lucondzene ngco nemibuto lebetinayo esicakakakeni. Lemibuto iyaphendvuleka. Inkinga leyetfulwe ekucaleni kwemdlalo seyiyacatululeka nobe iyasombululeka.

Sibonelo: Imibuto ngekuphumelela kwekuncandvwa kwelibutfo leMahubhulu iyaphendvuleka ngekutsi Mahubhulu abitelwe emphakatsi kutewutsetfwa licala lakhe lelingazange latsetfwa lafika esiphetfweni salo ngobe uphuma uyabashiya basakhuluma.

LUPHOLAVUTFONDZABA:

Lupholavutfondzaba lutfolakala emva kweluvutfondzaba. Kulapho tonkhe tehlakalo nobe tigateko lebetisezingeni lelisetulu, letilandzela sicongo seticala kwehla. Lupholavutfondzaba luvamise kunika iminingwane lengasadingeki emdlalweni. Akusiyo yonkhe imidlalo leba nalesigaba sesakhiwo.

INCABHAYI: Utsini umbono wakho ngelupholavutfondzaba kulomdlalo?

SIPHETFO

Siphetfo sisonga konkhe lebekwenteka emdlalweni. Umdlalo ungaphetseka ngetindlela letehlukene. Umdlalo lophetseke kahle ngulowo lovamise kuphelela eluvutfondzabeni, lapho inkinga isombululeka khona. Lomdlalo, 'Lami Lisiphetfo' uphetsa esicongweni semdlalo.

Sibonelo: Kuphuma kwaMahubhulu angasabuyi nakutsetfwa licala kusiholele esiphetfweni ngobe ufika uyatibulala ngaphandle, kwaba kuphela kwemdlalo.

INGWIJIKHWEBU

Ingwijikhwebu yenteka lapho umdlalo uphetsa ngesigameko tetsamelilwati lebetingakasilindzeli. Tigameko letisuke tenteke ekucaleni nalapho umdlalo utfufuka ativeli.

Sibonelo: Kuphuma kwaMahubhulu ayewutibulala ngekutigwaza ngesijula kube yingwijikhwebu ngobe abengakalindzeleki kutsi angatikhiphela ngekwakhe umphefumulo, bekulindzeleke kutsi utawuphikisana neNkhosi afune kugcine yena, mhlawumbe kube yiNkhosi lekhipha sigwebo sakhe. Njengemuntfu lotibabata kuba lichawe, tetsamelilwati atikalindzeli kutsi angenta sento lesivame kutsatfwa njengesento semagwala.

SAKHIWANA:

Sakhiwana siyindzatjana lephelele leyincenye yenzaba lenkhulu lecocwa emdlalweni wonkhe. Kulesinye sikhatsi singafaniswa nemdlalo lomfisha ngekhatshi emdlalweni lophelele. Naso sakhiwana sinesakhiwo lesiphelele. Kufanele sakhiwana siphatselane nemdlalo wonkhe. Kulesinye sikhatsi singakhishwa, umdlalo uchubeke ngaphandle kwekuphatamiseka.

Sibonelo sesakhiwana

(Kufika kwaNsibandze elawini lapho kuhleti khona boMahubhulu naSigogodvolo)

Sibekandzaba: Kuselawini.

Badlali: Mahubhulu naSigogodvolo.

Inkinga: Mahubhulu usola Somhlolo ngekungahlaseli.

Ludvweshu: Kucabana kwaMahubhulu naSigogodvolo ngekutsi Mahubhulu utsi Sigogodvolo uyametfuka nakambita ngendzangala.

Sicakacaka: Kukhululekela kwaNsibandze kungakalindzelwa atewubatisa kutsi babambisane neNkhosi. Sigogodvolo uyamesekela Nsibandze kantsi Mahubhulu uphikelela utsi libutfo liba libutfo ngekutsi lihlasele.

Sicongo: Mahubhulu ufuna kwati kutsi bangemachawe ngaliphi njengobe bangalwi, kute nalapho bake bahlabana khona.

Siphetho: Nsibandze ubachazela ngebuchawe kutsi buyini.

SENDLALELOLWATI, SIKHANYISAMCONDVO, SENDLALELOMUVA NESIBEKANDZABA

SENDLALELOLWATI

Sendlalelolwati ngulesimo setinfo lapho umdlalo ucala khona. Sisekucaleni kusengakabi netinkinga. Setfula umdlali lolichawe nenkinga labukene nayo.

Sibonelo: Kulomdlalo Somhlolo ubikelwa kutsi sive sihlalele eluvalweni lwekutsi singahle sihlaselwe nguZwide. Loku ukubikelwa nguMahubhulu. Somhlolo ubuta Mahubhulu kutsi loku ukutfunywe sive yini.

SIKHANYISAMCONDVO

Sikhanyisamcondvo siveta simo lesingembikwesigameko lesitsite. Kuyenteka umdlali abe nelilukuluku lekufuna kwati lokutsite ngalabanye badlali. Kuba nesimo lesitawenta lomdlali asukume, kantsi kulapho atewuhlangana nalesigameko.

Sibonelo Kucocisana kwaSomhlolo naboNsibandze naSikhunyana lokumayelana nemahemuhemu latsi Mahubhulu uyohlangana naMabhula babe ngumbutfo munye, kwente Sikhunyana wafuna kuyewuncandza lelibutfo leMahubhulu. Kusukumela etulu kwaSikhunyana kumente watibonela luhambo lweMahubhulu lwekuyohlangana naMabhula.

SENDLALELOMUVA

Lwati lolusemdlalweni loluveta limuva lemdlali lelingatiwa tetsamelilwati kute tivisise imbangela yesimo lesitsite umdlali latitfolo akuso emdlalweni. Kuyenteka umbhali avete umdlali ngesigameko lebesenteka asemncane, lesenta abe nguloko langiko emdlalweni.

Sibonelo Mahubhulu utalwa batali labatsandza kulwa timphi loko kusho kutsi naye bebamshaya kakhulu asemncane wacina sekabanehlitiyo lembi neludlame. Kuviviswa kwelibutfo leMahubhulu afune liyohlasela kutsintfwa ngulesimo lakhule ngaphasi kwaso.

SIBEKANDZABA

Sibekandzaba sibalulekile nangabe umdlalo uhlutwa kute tetsamelilwati tikwati kuvisisa umdlalo, ingcikitsi kanye nebadlali. Sibekandzaba sehluaniseke ngetincenye letimbalwa letitsintsa loku:

Simo Sendzawo

Kulomdlalo, kuvetwe tindzawo letilandzelako, letihambisana, tibumbane tibuye tifanele lokwenteka kulomdlalo kute umdlalo ukholweke:

Sibonelo:

- Lomdlalo wenteka eSwatini (KaLobamba) emakhaya lekuyindzawo lengakatfutfuki lekuphilwa sidzala kute kube lula kwenta imihambo nemasiko aleso sive, njengekumemana emigidweni, kuviviswa kwemabutfo, kutingela tinyamatane, njll.
- Kunesigodlo lapho tindzaba letiphatselene nebukhosi tikhulunywa khona.
- Kunemalawu lapho tindvuna tikhulumela khona nangabe tingafuni kuviwa ngalabanye kumbe tinkhulumo titsintsa tona kuphela.
- Kunemihhome lapho tive tibalekela khona kuyewubhaca nakunetimphi.
- Kunenzawo lenemasimu lapho kulinywa khona, njll.
- Kunemahlatsi lapho kuhanjwa khona nakuyiwa kuletinye tive nobe kuyewutingela khona tinyamatane netindlovu.

Njengobe sekuchaziwe, yonkhe indzawo kufaka ekhatsi naleti letingakabalwa lapha ngenhla, umbhali usuke anenhloso letsite ngekutsi ativete.

Simo Sesikhatsi

Lapha kuchazwa sikhatsi umdlalo lowenteka ngaso, sikhatsi lokwenteka ngaso tigateko emdlalweni. Lesikhatsi singaba sanyalo nobe sakudzala, selusuku nobe semnyaka, sikhatsi ngetemlandvo, njll. Umbhali usuke anenhloso letsite ngekutsi akhetse sikhatsi lesitsite lafuna umdlalo wenteke ngaso, njengekufuna kuphumelelisa ingcikitsi yemdlalo nobe agcamise lokutsite ngebadlali kumbe indlela yekuphila yebadlali emdlalweni. Ngalesinye sikhatsi tintfo letentekako naletisetjentiswako emdlalweni kuba ngito leticacisa sikhatsi umdlalo lowenteka ngaso.

Kulomdlalo, umbhali usebentise letintfo letilandzelako, letihambisana, tibumbane tibuye tifanele sikhatsi kute umdlalo ukholweke.

Lomdlalo wenteka esikhatsini sakadzeni kute kuphumelele loku lokulandzelako:

Sibonelo:

- Kubusa emakhosi kuphela etiveni tawo. Somhlolo ubusa sive semaSwati.
- Emakhosi anetindvuna letihola emabutfo lavikela sive.
- Kusetjentiswa tikhali netijula nakuliwa timphi.
- Nawutfolwa unelicala, uhlawuliswa ngetinkhomo.
- Tindvuna tikhetsela iNkhosi yato bafati ngekuhamba tiyewucela buhlobo etiveni letibomakhelwane.

Njengobe sekuchaziwe, sonkhe sikhatsi kufaka ekhatsi nalesi lesingakabalwa lapha ngenhla, umbhali usuke anenhloso letsite ngekutsi asivete.

Simo Sekuhlalisana

Esimeni sekuhlalisana, kubukwa indlela badlali labahlalisene ngayo emdlalweni, lokufaka ekhatsi netinkholelo tabo, kuphilisana kweNkhosi nesive sayo. Kungenteka badlali baphilisane kahle nobe bahlalele kulwa nekucabana, lokuveta simo semoya emdlalweni. Umbhali usuke anenhloso letsite ngekutsi akhetse simo sekuhlalisana lesitsite lafuna umdlalo siwulandzele, njengekufuna kuphumelelisa ingcikitsi yemdlalo nobe agcamise lokutsite ngebaddlali kumbe indlela yekuphila yebaddlali emdlalweni. Ngalesinye sikhatsi tintfo letentekako naletisetjentiswako emdlalweni, kuba ngito leticacisa simo sekuhlalisana lesikhona emdlalweni.

Kulomdlalo umbhali uvete letimo letilandzelako, letihambisana, tibumbane tibuye tifanele simo senhlalo kulomdlalo kute ukholweke:

Sibonelo:

- Unina waSomhlolo Somnjalose ukholwela kulabaphasi, utjela iNkhosi Somhlolo kutsi labaphasi banaye angesabi, ngobe ukhetfwe ngibo wabuye wamcinisa kutsi angeke bamshiye kuloku.
- Sive sihlalisene ngekuthula naSomhlolo njengobe kunelubanjiswano nangabe kunemigidvo yesive kaLobamba, wonkhe umuntfu uya khona.
- Somhlolo uhlalisane ngekuthula nemakhosi lakhelene nawo njengobe wakha buhlobo lobuhle bekuteka emadvodzakati awo.
- Kunemoya wekungavani phakatsi kwaMahubhulu neNkhosi Somhlolo njengobe Mahubhulu uphikisana nenchubo yeNkhosi mayelana nendlela yekubusa lelive laNdvungunya.
- Kunemoya wekungevani emkhatsini waMahubhulu naSigogodvolo ngobe angasahambisani nemcondvo wekucitsa bukhosi baSomhlolo.
- Umoya wekungevani emkhatsini waMahubhulu naSikhunyana ngalesikhatsi ayewuncadza libutfo leMahubhulu ngalesikhatsi liyewukwenta imbumba naMabhula.

LUHLA LWEBADLALI EMDLALWENI

BADLALI LABATFOLAKALA KULOMDLALO LOTSI: LAMI LISIPHETFO	
Somhlolo:	Ulichawe/ Ngubangiswako kulomdlalo uyiNkhosi yesive semaSwati.
Nsibandze:	Indvuna lenkhulu yaSomhlolo.
Mahubhulu, Sigogodvolo:	Sikhunyana, Tindvuna taSomhlolo.
Somnjalose Simelane.	Ngunina waSomhlolo.
Tsandzile Ndwandwe	Ngunina waMswati.
Jiba Bhembe.	Inceku yeNkhosi Somhlolo.
Mabhula:	Inkhosi yesive sebeSutfu.
Nkhasa:	Ngumnumzane waseLubombo.
Mabhoko:	Ngumnumzane waseMachibini.
Mashobeni:	Ngumnumzane wakaHohho.
Nyosi Shiba:	Imbongi yesive.

TINHLOBO TEBADLALI

TINHLOBO TEBADLALI EMDLALWENI

Umbhali usebentisa badlali kwendlulisa umlayeto lafuna kuwutjela tetsamelilwati. Badlali bantfu labacanjwe ngumbhali emdlalwenini. Balingisa imphilo nobe tento talowo lokukhulunywa ngaye emdlalweni. Babalulekile ngobe umbhali ubasebentisa kuvetela tetsamelilwati ingcikitsi, tifundvo, timilo nemilayeto emdlalweni. Badlali kumele bakholweke ngobe umbhali usuke abhala ngalokwenteka emimangweni lesiphila kuyo. Kuyenteka ngalesinye sikhatsi bangakholweki ngobe basuke benta tintfo letingakholweki emphilweni yetetsamelilwati. Kunetinhlobo letehlukene tebadlali emdlalweni letifaka ekhatsi laba labalandzelako:

- **Bangiswako**

Lomdlali ulichawe lemdlalo. Umbhali usebentisa yena njengelichawe kutsi kube nguye lowendlulisa imicabango nemibono leminyenti yembhali emdlalweni. Lemicabango angayendlulisa ngetento, ngenkhulumo, ngekucabanga, ngetembatfo nekuchumana nalabanye badlali. Tonkhe tigateko letisemdlalweni tibukene naye. Lomdlali usheshe etfulwe emdlalweni nenkinga labukene nayo. Lomdlali ushukana nenkinga labukene nayo kusukela ekucaleni kwemdlalo kute kube sekugcineni.

Sibonelo: Lichawe lemdlalo (bangiswako) nguSomhlolo, nguye lobukene nenkinga yekubangiswa sikhundla sakhe sebukhosi. Ungumdlali lolichawe ngobe tonkhe tigateko tiphatselene naye kusukela ekucaleni kute kube sesiphetfweni.

- **Imbangi**

Lona ngumdlali lophikisana nekuphumelela kwelichawe lemdlalo nobe lobanga kutsi kube neludvweshu emdlalweni ngekutsi aphikisane netifiso nobe imibono yemdlali lolichawe. Esikhatsini lesinyenti uma endleleni yemmeleli. Naye wetfulwa ekucaleni kwemdlalo.

Sibonelo: Imbangi nguMahubhulu loyindvuna yeNkhosi lophikisana netincumo taSomhlolo ngobe akavumelani nekubusa kweNkhosi ngekuthula kepha yena ufuna kuliwe njengobe ahlalela kuvivisa emabutfo njalo.

- **Badlali labesekelako: (Balekeleli nebakhweteli)**

Esikhatsini lesinyenti besekela babuye bagcamise umdlali lolichawe nembangi. Umelekeleli wesekela lichawe lemdlalo, umkhweteli yena esekela imbangi.

Sibonelo: Somnjalose, Nsibandze, Sikhunyana, besekela Somhlolo embusweni wakhe. Somnjalose umesekela ngekumecwayisa ngetintfo lekumele tentiwe letinjengekutsi angabiti umuntfu ngesitsa, abuke labangahle babe yingoti bese kucalwa ngabo kwakhiwe buhlobo nabo.

Nsibandze, Sikhunyana besekela Somhlolo ngekuta nemasu langasetjentiswa ekubuseni lesive saNdvungunya. Bahambisana naye ngekuyewumcelela buhlobo lobuhle kuletinye tive loku bakwenta ngekwetsembeka. Sigogodvolo ekucaleni wesekela Mahubhulu ngekutsi ahambe naye kuSomhlolo bafika bamtjela kutsi bafuna emabutfo avive aye emphini hhayi kutsi avive ahlale nje.

- **Umdlali loyindilinga nobe logucukako:**

Umdlali loyindilinga ngulologucukako atfutfuke ahambisane nekutfutfuka kwesimo salokwenteka emdlalweni Akabambelesi entfweni yinye futsi uyatimisela kwemukela nobe aphikise imibono yalabanye badlali lapho kufanele khona.

Sibonelo: Sigogodvolo ungumdlali logucukako ngobe ekucaleni kwemdlalo usekela yonkhe imibono yaMahubhulu ute uhamba naye betfula sikhalo sabo sekungakhiphi emabutfo ayolwa timphi. Ufika kuSomhlolo ujikela Mahubhulu wesekela Somhlolo kuloku lakushoko kwekutsi yena akahambisani nekucitsa ingati, kepha ufuna kuthula. Ugucuka ngalokuphelele kute kube sekugcineni lapho abonakala enta umsebenti weNkhosi ngekwetsembeka.

- **Umdlali losicaba nobe longagucuki.**

Umdlali losicaba, ngumdlali longagucuki, longatfutfuki akahambisani nekutfutfuka kwetintfo emdlalweni. Nangabe angumdlali lonesimilo lesibi, siba sibi kusukela ekucaleni kuze kube sekupheleni kwemdlalo. Lona ngumdlali longantjintji bunjalo bakhe nanobe simo sigucuka.

Sibonelo: Somhlolo ungumdlali losicaba ngobe nanobe abona kutsi kukhona lokungahambi kahle lokumayelana nesive sakhe njengekufakwa kwemoya lomubi kwebantfu nguMahubhulu, yena akumntjintji uloku umile ekutseni bantfu kumele bakhipe luvo lwabo ngalombuso. Mahubhulu wenta sento lesibi sekuyowuhlangana naMabhula kute kucunjwe phasi umbuso waSomhlolo, kepha Somhlolo uchubeka nekumbita umnika litfuba lekuphendvuka ngekutsi Mahubhulu akatibone kutsi wonile ngobe afuna kuthula ngaso sonkhe sikhatsi. Mahubhulu naye usicaba ngobe akagucuki kusukela ekucaleni kute kube sesiphetfweni. Uhlela kucumba umbuso waSomhlolo nanobe bamkhuta kutsi ayekele kuphikisana neNkhosi, yena akafuni kugucuka etimisweni takhe kusukela ekucaleni kute kube sekugcineni kwemdlalo utsi Lakhe Lisiphetfo.

NCABHAYI: *Tifunele bakho badlali lobona kutsi bangaba ticaba nobe babe tindilinga kulomdlalo.*

EMASU EKUVETWA KWEBADLALI

Kunemasu umbhali lawasebentisako kuveta badlali labasemdlalweni. Indlela labaveta ngayo iba neligalelo ekutfufukiseni iumdlalo nasekuveteni ingcikitsi, imilayeto netifundvo. Emasu umbhali lawasebentisako afaka ekhatsi kubaveta ngekubetsa emabito, kubachaza yena ngekwakhe, abentise tento letitsite, abavetwa ngulabanye badlali, bativete bona ngenkhulumo umbhali labafunta yona, ngetematfo labagcokisa tona, ngetibongo netinanatelo, njll.

- **KUCAMBA/ KUBETSA EMABITO**

Umbhali wetsa umdlali libito. Umdlali angalilandzela nobe angalilandzeli libito letsibe lona. Umdlali kutsi uyalilandzela libito, kubonakala ngekutsi ente tintfo nobe ehlelwe tigateko letihambelana nalo. Umbhali usuke asivetela kutsi umdlali ungumntfu lonjani.

Sibonelo: Somhlolo uyalilandzela libito lakhe ngobe utalwa ngalesikhatsi uyise ashaywa ngumbani. Loko kumangalisa sive ngobe kucala ngaye Somhlolo kutsi katalwe umntfwana uyise ashaywe ngumbani afe. Bamcamba lelibito laSomhlolo ngobe loku lekwentekako kungumhlolo, njll.

- **KUBACHAZA YENA NGEKWAKHE**

Umbhali angamchaza yena ngekwakhe umdlali asebantise umlandzi. Kuyenteka amchaze simo sakhe, kutiphatsa kwakhe, similo sakhe, njll. Esikhatsini lesinyenti usuke achaza timphawu nobe tintfo letingeke tivele lula enkhulumeni yebadlali nobe balingani babo emdlalweni.

- **KUBAVETA NGETENTO TABO**

Umbhali angabaveta ngekusebentisa tento letitawuveta simo nobe similo sabo. Esikhatsini lesinyenti letento tivele timbeke ebaleni umdlali kutsi ungumntfu lonjani. Kakhulukati tiveta loko lokusuke kufihlakele umbhali langeke atsandze kutsi umdlali akusho ngemlomo.

Sibonelo: Mahubhulu uvetwe ngetento. Ubonakala angumntfu lotsandza ludlame ngobe uvivisa eMahubhulu ngenkhani uwakhomba indlela leya kaMabhula lebayawuhlangana babe yimbumba.

- **KUBAVETA NGENKHULUMO YALABANYE BADLALI**

Umbhali angaveta umdlali ngenkhulumo yalabanye badlali. Badlali bangacoca ngalomunye umdlali, baphawule ngebunjalo bakhe kantsi ngaleyo ndlela tetsamelilwati setifola kutsi uluhlobo luni lwemdlali.

Sibonelo: Umbhali usebentise Somnjalose kuchaza simo saMahubhulu ekucaleni kwemdlalo lapho atjela Somhlolo kutsi Mahubhulu unenhliyo lelukhuni kwendlula tonkhe tindvuna taSomhlolo. Sigogodvolo uchaza bunjalo baSomhlolo ngekutsi atjele Mahubhulu kutsi Somhlolo uhlakaniphile

- **KUBAVETA NGEKUTIKHULUMELA BONA NGEKWABO**

Umbhali angaveta umdlali ngekutsi atikhulumele yena ngekwakhe kutsi ungumuntfu lonjani. Umdlali angacoca nalomunye umdlali, atisho bunjalo bakhe kantsi ngaleyo ndlela tetsamelilwati setifola kutsi uluhlobo luni lwemdlali.

Sibonelo: Mahubhulu uvetwa ngemavi lawakhulumako lapho atsi yena 'Mine angeke ngigucuke esincumeni sami. Angifuni kuntjintjiswa ngumuntfu'. Uphindze utsi yena ufute batali bakhe labebaphakamisa sijula kuwe indvodza.

- **KUBAVETA NGETEMBATFO NOBE TIMPHAHLA TABO**

Umbhali angaveta umdlalo ngekumgcokisa tembatfo letitawukhomba tetsamelilwati kutsi ungumdlali lonjani. Timphahla umuntfu latigcokako tiyamchaza kutsi uyini, usebenta kuphi futsi wentani. Timphahla tikhuluma lokunyenti ngemphilo yemdlali.

- **KUBAVETA NGETIBONGO NOBE NGETINANATELO**

Umbhali angaveta umdlali ngekumbongelela. Lokubongelela kuvela ngalabanye badlali. Letibongelelo tisetjentiselwa kuncenga lomunye umdlali, kuveta imvelaphi yakhe, kudzambisa lulaka, kucela, njll. Tetsamelilwati tibona ngesimongcondvo lapho tibongo tisetjentiswe khona kutsi umlingisi usuke atisebentiselani.

Sibonelo: Somhlolo ubongelelwa tindvuna takhe nembongi. Kuletibongo kuvela buchawe nebunjalo bakhe.

Somhlolo unemihlolo!

Lihlo libona khashane,

Mphumulo ihogela khashane.

Ndlebe ilalela khashane,

Mjabulisi wemiphefumulo ledzangele,

Mkhululi wemiphefumulo lebophekile

Yibindza Nkhosi!

Bayethe!

Kuletibongo kuvela similo saSomhlolo kutsi uyinkhosi lebona tintfo tisesekudzeni aphindze alalele bantfu ngaphandle kwekufika kubo. Uphindze eve tindzaba asekudzeni kutsi kwentekani kuletinye tive. Kuhlakanipha kwakhe kwenta sive sikhululeke.

KUBAVETA TIMILO TABO:

Lelishadi lelingentasi liveta timilo tebadlali labakulomdlalo nendlela letibonakala ngayo.

TIMILO TEBADLALI : LAMI LISIPHETFO	
Somhlolo:	
Uhlakaniphile	Ubusa ngentsandvo yelinyenti.
	Wakha buhlobo netive letingahle timhlasele.
	Ufola yonkhe iminingwane ngaMahubhulu, abe Mahubhulu angati kutsi Somhlolo sewuyati.
Ucotfo	Uphatsa tindvuna takhe ngendlela lefanako, akatibandlululi. Unika tindvuna litfuba lekuchumana naye ngaphandle kwekwesaba nobe kungabata.
Unenhliyo lenhle	Upha tindvuna imfuyo kubonga imisebenti lemihle lekhomba kutsembeka nesibindzi. Upha baholi betive tipho letiyimfuyo kute akhe buhlobo nabo kuhlaliswane ngekuthula.
Unelutsandvo	Utsandza sive sakhe, utsandza netive letibomakhelwane ate ateke nebafati kuto letive.
Somnjalose	
Uhlakaniphile	Tintfo utibona tisengakenteki bese unika Somhlolo teluleko letakhako.
Ucotfo	Uma naSomhlolo ebuhleni nasebubini.
Unelutsandvo	Wemukela bonkhe bafati baSomhlolo abuye asekele naSomhlolo kuko konkhe lakwentako njengendvodzana yakhe.
Mahubhulu	
Unelunya	Akakudvumisi lokuhle lokwentiwa nguSomhlolo nobe akubona kukuhle.
Ukhohlakele	Uguculela umlayeto weNkhosi kute afeze tifiso takhe. Ucamba emanga utsi iNkhosi itsi itawuhlasela Mabhoko kantsi iNkhosi icela kwakha buhlobo.
Unenkhani	Tindvuna timyala kanyenti kutsi akehlukane nekuphikisana nendlela iNkhosi lebusa ngayo nekutsi ehluwane nekufuna kucitsa umbuso waSomhlolo.
Uneludlame	Ufuna kutsi lapho lakunaye khona kuhlale kuliwa kute kutewubonakala buchawe bemuntfu ngekwehlula labo lalwa nabo njengekuvivisa libutfo liyewuhlasela tive.
Nsibandze	
Ucotfo	Weluleka inkhosi ngeteluleko letinhle.
Wetsembekile	Wenta kahle umsebenti lawutfunywe nguSomhlolo ngaso sonkhe sikhatsi.
Unemaciniso	Ukhuluma emaciniso ngaso sonkhe sikhatsi.
Uhlakaniphile	Utsatsa sincumo lesifanele ngekujeziswa kwaMahubhulu.
Sigogodvolo	
Ungumbacambili	Ekucaleni kwemdlalo uhambisana naMahubhulu abuye ahambisane naSomhlolo.

Uhlakaniphile	Utsatsa sincumo lesikahle ngekukhetha luhlangotsi lwaSomhlolo ashiye Mahubhulu esikhundleni sekuba ngumacambili.
Unesibindzi	Unesibindzi sekutjela Mahubhulu kutsi akanasimilo lesihle, unemona, akanabuntfu futsi uneludlame. Uphindze ambite ngendzangala ngaphandle kwekwesaba.
Wetsembekile	Kukhombisa kutsi untjintje ngalokuphelele ukhombise kwetsembeka ngalesikhatsi atfunywe nguSomhlolo kuyewumcelela buhlobo kaMashobeni.
Sikhunyana	
Wetsembekile	Wenta umsebenti weNkhosi ngekwetsembeka. INkhosi ite imupha siphosemaguca lalishumi.
Uyahlonipha	Uhlonipha imiyalo yeNkhosi, ayendlulise ngekwetsembeka esiveni.
Unesibindzi	Uphumelele kubuya nentfombi lenguTsandziwe kaZwide letawuba yinkhosikati yaSomhlolo nobe esatjwa. Ulawula libutfo laMahubhulu lapho liviva liyewuhlangana naMabhula kute libeyimbumba lihasele umbuso waNdvungunya. Uyaphumelela kulincandza nobe angesuye umholi walo.

UMLANDZI EMDLALWENI

UMLANDZI KULOMDLALO

Umlandzi nguye loteka nobe lococa indzaba emdlalweni. Wefulela tetsamelilwati tigateko letenteka emdlalweni. Umlandzi angaba ngulomunye webadlali nobe abe ngumbiki angabi yincenye yemdlalo.

Umlandzi lokulomdlalo ngulona longumbiki wenzaba. Lomlandzi ungumbiki lococa ngetigateko letenteka lapha kulomdlalo. Ubika ngendlela yemuntfu wesitsatfu, (lokukhulunywa ngaye.) Lomlandzi akasiyo incenye yebadlali balomdlalo.

Lomlandzi ubika ngendzawo lapho badlali batfolakala khona abuye alandzise ngalabakwentako ngaleso sikhatsi.

Sibonelo: INKHUNDLA 1 SIGCAWU 1

(Emphakatsi kaLobamba, iNgwenyama yesive Somhlolo ikhuluma naMahubhulu.)

INCABHAYI: *Utsini umbono wakho ngemlandzi walomdlalo?*

INGCIKITSI YEMDLALO

Ingcikitsi sisusa lesenta umbhali abhale umdlalo. Ingumgogodla wemdlalo. Umbhali ubhala umdlalo ngobe kukhona lafuna kukutjela tetsamelilwati lokungenteka kube kuhle nobe kube kubi, kulesinye sikhatsi usuke afuna kulungisa simo lesitsite lesenteka emimangweni tetsamelilwati letihlala kuyo. Tetsamelilwati tifola ingcikitsi nangabe setifundze wonkhe umdlalo.

Sibonelo: Ngumbango webukhosi Mahubhulu ubangisa Somhlolo bukhosi bakhe.

UMLAYETO

Umlayeto ngumyalo lowenta tetsamelilwati ticaphele nobe tecwayiseke kutsi tintfo tini lekumele titente nalokumele tingatenti emphilweni. Lomdlalo uveta imilayeto leyehlukahlukene lekumele icashelwe tetsamelilwati njengakuletibonelo letilandzelako:

Sibonelo:

- Nangabe ungumuntfu, kumele ubotsatsa tecwayiso nobe imiyalo yalabanye bantfu. Mahubhulu akatitsatsi tecwayiso taletinye tindvuna natimtjela kutsi utifaka engotini ngekubangisa Somhlolo bukhosi bakhe. Kube uyalalela ngabe akatibulali ekugcineni.
- Nawuphetse bantfu kumele ube cotfo, ubalalele, ubambisane nabo ngaso sonkhe sikhatsi. Kuba cotfo kwaSomhloblo kumsite kutsi atsandvwe tindvuna takhe, sive kanye netive lakhelene nato.
- Tinkinga atisonjululwa ngekulwa kepha kukhulumisana nekwakha buhlobo kuletsa kuthula nebudlelwane lobuhle esiveni nakubomakhelwane baleso sive. Somhlolo akalwisani netive lakhelene nato kepha ubonisana nebaholi bato, abameme bahlanganyele kanye emicimbini aphindze ateke bafati kuto letive, loko kuletse kuthula nekuhlalisana kahle.

SIFUNDVO

Sifundvo lwati lolutfolwa tetsamelilwati ngemphilo emuva kwekufundza umdlalo. Esikhatsini lesinyenti, sifundvo sitfolakala emva kwekugcina nobe kwephulwa kwemyalo. Kulesinye sikhatsi akubi nemyalo kepha indlela tintfo letenteka ngayo, tinika sifundvo kulabanye. Lesifundvo singavela ngendlela badlali labavetwe ngayo. (Tento tabo, kutiphatsa kwabo, kugcoka kwabo nendlela lebatsatsa ngayo tintfo). Lomdlalo unetifundvo letehlukahlukene.

Sibonelo: Kungatsatsi imiyalo yetindvuna leyakhako, kungenta utitfole usenkingeni njengaMahubhulu lotfolakala alwela bukhosi lobungasibo bakhe, ugcina uyatibulala nakabona kutsi uyehluleka kubutfo. Bubi lobentako bugcina buphumele ebaleni, njengaye Mahubhulu, kuyavela kutsi uneminyaka lelishumi ahlela kucitsa umbuso waSomhlolo. Kuyavela nekutsi kaMabhoko ufike wakhuluma emanga, uphindze uyavuma kutsi yena bekayeletinhloso takhe, hhayi taSomhlolo.

UMOYA NELIPHIMBO

UMOYA

Umoya uvetwa ngemagama netento lokusetjentiswa badlali nobe yinkhulumo yabo. Lesimongcondvo singabenta bajabule, bakhatsateke, batondzane, batsandzane, babe selusizini njll.

Sibonelo: Simo semoya siyashuba ngalesikhatsi Somhlolo acocisana naMahubhulu atfola emaciniso kuye Mahubhulu kutsi vele ufuna kucitsa umbuso wakhe. Somhlolo ubuta Mahubhulu utsi “Ligama lami ulihudvulelani phasi? Ungentani Mahubhulu, ngenteni kuwe Mshengu?”

Nangalesikhatsi boMahubhulu naSomhlolo baphikisana kutsi labani livi lelisiphetfo simo semoya siyavela.

Somhlolo utsi “Wubase lomlilo Mahubhulu! Nasewucedzile kuwubasa bese uyawotsa. Lami lisiphetfo.”

Mahubhulu naye utjela Somhlolo utsi lakhe lisiphetfo.

Titfolele letinye tigateko letiveta simo semoya kulomdlalo.

LIPHIMBO NOBE ITHONI

Umoya simo semiva badlalii labatifola bakuso esimeningcondvo lesitsite. Esikhatsini lesinyenti umoya uvetwa ngemagama netento lokusetjentiswa badlali nobe yinkhulumo yabo. Lesimongcondvo singabenta bajabule, bakhatsateke, batondzane, batsandzane, babe selusizini njll. Lesimo seliphimbo siletsa ingucuko esimeni semoya walabanye badlali nobe tetsamelilwati.

Sibonelo: Ngalesikhatsi Sikhunyana ayewuncandza eMahubhulu kutsi iNkhosi iyawabita, Mahubhulu uphendvula Sikhunyana ngeliphimbo lelikhomba intfukutselo. Utsi “Libutfo Emahubhulu laMahubhulu, liva Mahubhulu kutsi utsini, hhayi lomunye umuntfu.”

Ngalesikhatsi Mahubhulu akhuluma naSigogodvolo; ukhuluma ngeliphimbo leligcwele intfukutselo ngalesikhatsi bakhuluma ngemitamo yakhe yekucitsa iNkhosi.

Sigogodvolo utsi “Awunamahloni ekukhuluma iNkhosi yakho kabi. Lamuhla usesikhundleni lesiphakeme ngenca yalomuntfu lolwa naye. Uyati awubongi wena, uyindzangala.”

Mahubhulu naye uphendvula ngeliphimbo leliphakeme leligcwele intfukutselo utsi: “Uyangetfuka nawungibita ngendzangala. Ngalamanye emavi usho kutsi ngiphuphutela boya emtimbeni wonkhe. Usho kutsi ngihlala emaweni, usho kutsi nginelukhobo?”

Titfolele letinye tigateko letiveta livi lelisivusamoya (ithoni) kulomdlalo.

KULANDZELANA KWETIGAMEKO - SIKHATSISI EMDLALWENI

Letigameko letikulomdlalo tenteka eminyakeni lengemashumi lamabili nakunye (1815-1836)

SEHLUKO	KWENTEKANI
Inkhundla 1	Indzaba icala ngaSomnjalose naSomhlolo bacocisana ngetinkinga letikhungetse umbuso waNdvungunya. Bobabili bayababona bantfu labayingoti kulombuso nalabo labalusito kuwo. Somhlolo ufuna kusombulula letinkinga ngekuthula ngekutsi akhe buhlobo netive lakhelene nato.
Inkhundla 2	Kuboniswana ngetinkinga nemasu latawusetjentiswa kulwa naletinkinga letikhungetse live. Sinyatselo sekucala kuteka umfati kaZwide Tsandzile Ndwandwe. Sigogodvolo uncoma Somhlolo, Mahubhulu uyaphikisa. Sigogodvolo ujikela Mahubhulu ngobe kungesiyo intfo lenhle kugucukela iNkhosi. Mahubhulu uphika Somhlolo njengenkhosi yakhe. Budlelwano babo buyaphela. Mahubhulu uveta kutsi utalwa bantfu labatsandza imphi, kungako aneludlame. Kwemukelwa bakaMncina, wakha buhlobo naNkhasa, umupha tinkhomo letilishumi letimhlophe todvwa, Unikwa indzawo yaseLubonjeni, nebuli belibutfo Tinkhasa.
Inkhundla 3	Somnjalose uhlomisa Somhlolo ngemasu ekuncoba titsa. Utsi kucalwe ngaletisedvute kuginwe ngaleti letikhashane. Somhlolo, Nsibandze naSikhunyana babonisana ngenchubekelaphambili yembuso. Kunelubanjiswano emkhatsini waSomhlolo naletindvuna. Kuvunyelwene kutsi kuyewumenywa Mabhula, kuncandvwe eMahubhulu. Somhlolo ufuna kwati kuMahubhulu kutsi yini lena lambangisa yona. Mahubhulu uyavuma kutsi vele uhlele iminyaka lelishumi kucitsa lombuso. Somhlolo utjela Nsibandze kutsi Mahubhulu umgucukele esiswini njengetjwala. Somhlolo uvumelana netindvuna kutsi kucalwe ngaMahubhulu ngobe usedvute naye. Libutfo eMahubhulu liyaviva liyohlangana naMabhula kute liyewuhlasela Somhlolo. Lisu labo liba yimphumelelo. Ayancandvwa eMahubhulu, uyamenywa Mabhula.
Inkhundla 4	Mahubhulu ubita Sikhunyana ngencelebane nobe impimpi ngalesikhatsi Sikhunyana ancandza libutfo leMahubhulu. Mahubhulu ukhumbuta Sikhunyane kutsi akanake libutfo lakhe Balondolozisi ayekele eMahubhulu ngobe kulibutfo lakhe. Mahubhulu ucinisa inhloko utsi kutawugcina yena. Somhlolo ukhutsata tindvuna kutsi tisebentise ingcondvo ekwakheni nekuvikela sive. Somhlolo usekelwa ngito tonkhe tindvuna ngaphandle kwaMahubhulu. Libutfo lilalela Sikhunyana liya kuSomhlolo esikhundleni sekuya kaMabhula. Tikhulu titihlambulula embikweNkhosi tibika konkhe loku Mahubhulu latitsembise kona. Somhlolo uncoma konkhe lokwentiwe nguletikhulu. Somhlolo ubita umhlangano wekugcina wetindvuna takhe; naMahubhulu ubitelwa kulowo mhlangano kutewutsetfwa emacala akhe. Mahubhulu akawavumi lamacala latfweswa wona. Utjela Somhlolo kutsi akanawo emagama ekumphendvula. Kusuka lapho ushiya indvuku yebuholi uyaphuma. Nsibandze usala ukhipha sigwebo lesimfanele Mahubhulu. Kusalindzelwe kubuya kwakhe, kufika umbiko lotsi Mahubhulu sewutigwaze ngesijula wafa.

SIGABA: 3

KUHLOLA UMDLALO

EMAZINGA EKVIVISA KWENGCONDVO NAKUHLOLWA (KUHLELWA KWEMIBUTO YEKUHLOLA)

Imibuto yemdlalo ibutwa kulandzelwa emazinga ekuvisisa kwengcondvo lasihlanu lafaka ekhatsi lawa lalandzelako:

- 1 Imibuto lesebaleni.
- 2 Kuhlembisa kabusha.
- 3 Kutitsatsela tincumo/ Kucabangela.
- 4 Kuhlola.
- 5 Kuncoma.

Lamazinga ahlelwa abe tigaba letintsafu letilandzelako:

- Imibuto lesebaleni nekuhlembisa kabusha
(1 & 2) = 40%
- Kucabangela = 40%
- Imibuto lelukhuni: Kuhlola nekuncoma
(4 and 5) = 20%

INDLELA YEKUHLOLA

- Kungabutwa imibuto lemibili.
- Umbuto wekucala uba ngumbuto wendzabambhalo lonemamaki la-25.
- Umbuto wesibili uba yimibuto lemifisha lenemamaki la-25.
- Mhlolwa kulindzeleke kutsi ukhetse emkhatsini wendzabambhalo nemibuto lemifisha, ungayiphendvuli yomibili imibuto.
- Lokubalulekile kutsi nangabe ukhetse kuphendvula umbuto wendzabambhalo enovelini, uphokelelekile kutsi kulesigaba semdlalo, uphendvule imibuto lemifisha. Nangabe ukhetse kuphendvula imibuto lemifisha enovelinii, uphokelelekile kutsi kulesigaba semdlalo, uphendvule umbuto wendzabambhalo.
- Ekugcineni kwalesigaba, utawube anemamaki la- 25.

SIGABA: 4 INDLELA YEKUHLOLA

INDZABAMBHALO

Indzabambhalo iyimphendvulo yakho yembuto lodzinga ubhale indzaba lebhokiswe etheksthini yeTemibhalo loyifundzile. Lapha uhumusha, uhlole, uhlatiye, uphawule ngaloko lobutwe kona. Ucaphuna tigateko emdlalweni kute wesekele emaphuzu akho laphendvula loku lobutwe kona. Indzabambhalo inesingeniso, umtimba nesiphetho.

Esingenisweni khombisa kutsi uyasivisisa sihloko ngekuchaza emagama labalulekile kuloku lophendvula ngako. ***Nangabe ubutwe ngemasu ekuvetwa kwebadlali, esingenisweni, chaza kutsi badlali bantfu labacanjwe ngumbhali kute aphumelelise tihloso tekubhala umdlalo wakhe. Kute abavete kahle, kunemasu lasetjentiswako ekubaveta njengekubetsa emabito, tembatfo labatigcokako, tento tabo, labakushoko labanye ngaye.*** Veta kutsi utawubhala ngemasu lasetjentiswe kuveta labo badlali lobutwe ngabo ngalendlela labalandzelana ngayo. Loko kwenta kutsi tindzima takho titselelane emanti futsi tibumbane.

Emtimbeni wenzaba, yetfula imibono yakho wesekele ngekubhekisa emdlalweni. Sebentisa emagama akho uphindze ucaphune emdlalweni.

Esiphethweni bhala ngeluvo lwakho ngesihloko lesibutiwe, usonge loku lebewubhala ngako.

(10)

TIBONELO TEMIBUTO LEYINDZABAMBHALO

SIGABA:C UMDLALO

Kulesigaba kunemidlalo lemibili. Wena-ke khetsa ibe YINYE ngaloyifundze eklasini lonyaka uphendvule ngayo.

CAPHELA: Khetsa emkhatsini WENDZABAMBHALO NEMIBUTO LEMIFISHA kulowo mdlalo lowufundzile. Nangabe ukhetsa kuphendvula umbuto wenzabambhalo Esigabeni B, uphococelekile kutsi kulesigaba C uphendvule imibuto lemifisha.

SIBONELO 1

UMBUTO 16 UMBUTO LOYINDZABAMBHALO

LAMI LISIPHETFO – JJ Thwala

Bhala indzabambhalo lapho wesekela khona kutsi tigameko letikulomdlalo tiyasiveta similo sebadlali. Indzabambhalo yibhekise kulabadlali labalandzelako:

- INkhosi Somhlolo
- Mahubhulu
- Nsibandze

Indzabambhalo yakho ayibe nemagama langabi ngaphasi kwala-340 kodvwa angabi ngetulu kwala-390. [25]

TIMPHENDVULO TEMBUTO LOYINDZABAMBHALO

SIBONELO 1

Sakhiwo sendzabambhalo kumele sivete *singeniso, umtimba nesiphetfo*.

Tigameko letiveta similo saSomhlolo, Mahubhulu naNsibandze.

Singeniso

Bahlolwa bachaza sihloko babuye basho kutsi tigameko letikulomdlalo tiyasiveta similo sebadlali.

Umtimba

Bahlolwa bachaza kabanti ngesihloko. Babuye bavete tigameko letiveta timilo tebadlali, letifaka ekhatsi leti letilandzelako:

Tigameko letikhomba similo saSomhlolo.

Somhlolo ungumdlali lonesimilo lesihle ngekutsi ucotfo, wetsembekile futsi uhlakaniphile. Loku kwesekelwa nguletento:

- Kuba cotfo – kuba nemoya lophasi, kuhlonipha wonkhe umuntfu esiveni sakhe, kunika tindvuna litfuba lekuchumana naye ngaphandle kwekwesaba, njll.
- Kuhlakanipha – kunika tindvuna emandla ekulawula emabutfo awo, kubusa ngentsandvo yelinyenti ngekutsatsa imibono levela kulabanye, kubusa ngekuthula ngaphandle kwekucitsa ingati ngekutsi ateke bafati betive lakhelene nato kuvikela kulwa.
- Kuba nenhlitiyo lenhle – kupha tindvuna takhe tipho letifana nemfuyo lapho atibonga ngekwenta kahle nekukhalela Mahubhulu nasashonile.

- Kuba nelutsandvo – kutsandza bantfu besive sakhe, tindvuna, netive letibomakhelwane wakhe, aze ateke nebafati lababuya kuto.

Tigameko letikhomba similo saMahubhulu.

Mahubhulu ungumdlali lonesimilo lesibi ngekutsi unelunya, inhlebo, luchuku nenkhani. Loku kwesekelwa nguletento:

- Kuba nelunya – kuguculela latfunywa kona nguSomhlolo natfunywe kutsi ayewucela sihlobo lesihle ngobe afuna kube nekulwa, kungevani naletinye tindvuna letingafuni kuvukela iNkhosi njengobe abefuna.
- Kuba nenhlebo – kuhleba, ahunge letinye tindvuna kutsi kucitfwe umbuso waSomhlolo.
- Kuba neludlame – kufuna kutsi lapho kunaye khona kube nemphi njengalapho avivisa eMahubhulu kutsi ayewuhlasela iNkhosi ingati. Kuba nenkinga lapho iNkhosi itsi kwentiwe buhlobo netive lakhelene nato kube yena ufuna tihlaselwe.
- Kuba nenkhani – kuhhunga tindvuna kutsi kuvukelwe iNkhosi ngobe afuna kutsatsa umbuso ngenkhani, kwala lapho Somhlolo ambitela esigodlweni, inkhani leyamenta watibulala ngobe angafuni kugwetjwa nguSomhlolo.

Tigameko letikhomba similo saNsibandze.

Nsibandze ungumdlali lonesimilo lesihle ngekutsi etsembeke, abe nemaciniso futsi ucoffo. Loku kwesekelwa nguletento:

- Kwetsembeka – kwetsembeka natfunywa nguSomhlolo kuyewuva lokushiwo nguMahubhulu kaMabhoko, kubuya nesihlobo lesihle kaMabhula lapho abetfunywe khona.
- Kuba nemaciniso – kucondza Mahubhulu amtjele emaciniso kutsi ayekele kuphikisana naSomhlolo, kutjela Somhlolo emaciniso lawatfole kaMabhoko ngalokufike kwentiwa nguMahubhulu.
- Kuba coffo – kuhlonipha Somhlolo, kukhuluma emaciniso lapho kufanele khona.

(Naleminye imibono lenembako yemukelekile.

Siphetfo

Bahlolwa basonga konkhe labebacoca ngako lapha ngenhla, ngekuphawula kutsi ngempela tigameko letikulomdlalo tiyativeta timilo tebadlali.

CAPHELA: Bahlolwa kumele bacaphune tigameko letisemdlalweni letesekela imibono yabo.

UMBUTO 16 UMBUTO LOYINDZABAMBHALO

LAMI LISIPHETFO – JJ Thwala

Umuntfu loyishaya emuva ayishaye embili, usuke atibitela emashwa emphilweni yakhe. Bhala indzabambhalo lapho ufakazela khona lesitatimende, ubhekise kuMahubhulu.

Indzabambhalo ayibe nemagama langabi ngaphasi kwala-340 kodvwa angabi ngetulu kwala-390.

[25]

Sakhiwo sendzabambhalo kumele sivete *singeniso, umtimba nesiphetfo*.

'Umuntfu loyishaya emuva ayishaye embili, usuke atibitela emashwa emphilweni yakhe,' kubhekiswa kuMahubhulu.

Singeniso

Bahlolwa bachaza sihloko babuye basho nekutsi tento taMahubhulu tikhomba kutsi, umuntfu loyishaya emuva ayishaye embili, usuke atibitela emashwa emphilweni yakhe.

Umtimba

Tigameko letikhomba kutsi Mahubhulu abeyishaya emuva ayishaye embili.

- Bucili lobentiwa nguMahubhulu eNkhosini Somhlolo.
Mahubhulu wenta sengatsi uvumelana nenchubo yekubusa live ngobe uma iNkhosi imbata kutsi sive siyenetiseka yini ngendlela lebusa ngayo, uvumelana nayo kantsi nakhuluma nebantfu utsi Somhlolo akalibusi kahle live.
- Kutfunywa kwaMahubhulu kuMabhoko.
Mahubhulu utenta lotfumekako ngalesikhatsi Somhlolo amtfuma kuMabhoko kutsi ayewumcelela buhlobo lobuhle, yena ufika kuMabhoko ukhuluma emanga, utsi utewumluma indlebe ngobe Somhlolo abehlela kutewumhlasela. Ngaloko utibitela emashwa ngobe ugcina atibulele.
- Kuhola libutfo leMahubhulu.
Mahubhulu ukhutsalela kuvivinya libutfo laliholako kutsi likhone kuhlasela nekuvikela live nalihlaselwa titsa, kantsi ulivivisela kucitsa umbuso waSomhlolo. Ngaloko utibitela emashwa ekutibulala.
- Kutiveta kutsi umephi nabutwa nguSomhlolo.
Mahubhulu wenta sengatsi uhambe kahle kuMabhoko ngalesikhatsi abutwa yinkhosi. Utjela Somhlolo kutsi ukwentile loku labeyele kona, uphindze utsi uphumelele kukwenta

loko, kantsi ucamba emanga. Ngaloko utibitela emashwa ngobe kugcina kufa yena ngekutigwaza ngesikhali sakhe.

- Mahubhulu utitsandzisa iNkhosi.

Mahubhulu wenta ngatsi ufisela iNkhosi kutsi ihambe kahle kaBhocwane, kantsi uyati kutsi ayinawutfole muntfu.

(Naleminye imibono lenembako yemukelekile.)

Siphetfo

Bahlolwa basonga konkhe labebacoca ngako lapha ngenhla, ngekuphawula kutsi Mahubhulu ngekuyishaya emuva ayishaye embili, utibitela emashwa emphilweni yakhe ngobe ugcina atibulala.

CAPHELA: Bahlolwa kumele bacaphune tigameko letisemdlalweni letesekela imibono yabo.

BONA EMARUBHRIKI EKUMAKWA KWENDZABAMBHALO, SICHIBIYELO B na C

[25]

SIGABA: 5

IMIBUTO LEMIFISHA

Nangabe ukhetse kuphendvula **imibuto lemifisha**, ulindzeleke kutsi wente loku:

Emibutweni lemifisha, unikwa itheksthi lenemagama la-350 letsetfwe emdlalweni. Phendvula imibuto lesuselwa kuletheksthi. Letinye timphendvulo utatiffola kuletheskthi. Leminye yalemibuto itawuhlolisisa kuvisisa lwati lonalo ngemdlalo wonkhe, badlali, timphawu, tigateko nengcikitsi. Leminye imibuto itawubuta umbono wakho ngalokwenteka emdlalweni.

Loluhlobo lwemibuto ludzinga lamakhono lalandzelako:

- Kuvisisa **umcondvo losebaleni** wemdlalo. Kufanele utfole lwati lolubekwe ebaleni emdlalweni.
- Likhono **lekuhlembisa lwati** emdlalweni. Ungabutwa kutsi ufinyete emaphuzu labalulekile nobe ucatsanise badlali.
- Likhono lekunika imininingwane lengakavetwa ngalokusobaleni ngekusebentisa lwati lonalo ngalomdlalo. Ngalamanye emagama kusho kutsi **ucagele NOBE ucabangele**. Loku kungafaka ekhatsi kuchaza indlela tinongo tenkhulumo letitsintsa ngayo kuvisisa kwakho umdlalo, kuchaza tingcikitsi nobe kucatsanisa badlali.
- Likhono **lekuhlola** timphawu temdlalo ubeke imibono yakho ususela elwatini lolutfole emdlalweni.
- Ungabutwa kutsi **uvumele nobe uphikise sitatimende** nobe ucoce kabanti ngetinhloso temdlali tekwenta lokutsite.
- Likhono lekubeka umbono neluvo lwakho ngebaddlali, **uncome**. Ungabutwa umcabango wakho ngemiva yemdlali nahlangana nesimo lesitsite nobe uphawule ngekutsi wena bewungenta njani nangabe utiffola usesimeni lesifana nalesi salomdlali. Ungabutwa kutsi ucoce ngekutsi sitayela sembhali sisita njani kuchaza imiva yemdlali.
- Nika imininingwane lelingene linani lemamaki lanikwe imibuto ngekwehlukana kwayo.

TIBONELO TEMIBUTO LEMIFISHA

SIBONELO 1

UMBUTO 17 IMIBUTO LEMIFISHA

Lami Lisiphetfo JJ Thwala

<i>(Sikhunyana ucoca naMahubhulu nelibutfo)</i>		
SIKHUNYANA:	Ndvuna yeNkhosi nelibutfo lakho eMahubhulu, iyanibita iNgwenyama. Utsite uMlomo longacambi-manga ningalenti liphutsa.	
MAHUBHULU:	Suka endleleni yetfu Sikhunyana, ncelebane ndzini!	
SIKHUNYANA:	Butfo leNkhosi, iyanibita iNkhosi. (<i>Emahubhulu aphelelwa ngemandla abuyela emuva emphakatsi.</i>)	5
MAHUBHULU:	Libutfo eMahubhulu licondzene nami. Yini ungayi kuyewukhuluma neBalondolozu uyekele leli lami?	
SIKHUNYANA:	Umuntfu lophambukako uyancandvwa akhonjiswe indlela lefanele. Ndvuna, yimbi lentfo loyentako yekuphikisana neNgwenyama, itawukwenta usheshe ufinyelele kulamakhata. Sewubeketelelwe kwanele.	10
MAHUBHULU:	Ngiyayati intfo lengiyentako futsi ngitimisele kuyimela. Utsi ngubani lophambukako?	
SIKHUNYANA:	Nguwe lophambukako ndvuna. Wenta tintfo ngaphandle kwemvumo yeNkhosi. Sive sibuke imphikiswano lekhona ekhatsi kwakho neNkhosi. Uphumelele kudvonsa emehlo esive. Lentfo lewuyicalile utayigcina yini?	15
MAHUBHULU:	Angeke ucale intfo ungayigcini. Konkhe umuntfu lakwentako, unesizatfu sako. Ngitimisele kuphendvula noma ngimiphi imibuto ngaloku lengikwentako. Kuyawugcina mine! Lami lisiphetfo.	
SIKHUNYANA:	Utsi uphile kahle engcondvweni nje Mahubhulu? Akekho umuntfu lophilile loye ente tintfo letifana naleti lewutentako nyalo. Mine angeke ngiyibeketelele lentfo loyentako. Ngitakusondzeta kubakini labalala masinyane.	20
MAHUBHULU:	Awashiwo emavi lanjalo endvodzeni. Funa leyontfo ngiyente kuwe. Kuyawugcina mine.	
SIKHUNYANA:	Wetsembeni Mahubhulu? Inkhomo yetsembe timphondvo. Bhejane wetsembe luphondvo. Libhubesi litsembe tidladla. Wena-ke wetsembe lesi sijula?	
MAHUBHULU:	Ayibutwa indvodza kutsi yetsembeni. Kwati mine kutsi ngetsembeni.	25
SIKHUNYANA:	Libutfo loliholako leNkhosi, akusilo lakho. Ngako-ke yekela kulentisa tintfo takho ngaphandle kwekukhuluma neNkhosi.	
MAHUBHULU:	Libutfo eMahubhulu laMahubhulu. Liva Mahubhulu kutsi utsini, hhayi lomunye umuntfu.	
SIKHUNYANA:	Ingani lingilalele nangitsi iNkhosi iyalibita? Ngikhuluma nje liphikelele esigodlweni. (<i>Litsite lifika libutfo esigodlweni, wabe afika naSikhunyana.</i>)	30
SOMHLOLO:	Nibitwa ngimi butfo lami. Besekuvakele kutsi niyaviva nicondze kaMabhula. Asiphikisani	

	nekuviva kwenu. Siyabona kutsi benililungiselele loluhambo. Noko-ke asilubulali nya loluhambo lwenu, kodvwa sinatisa loku: kusasa ntsambama nitawukwatiswa tindzaba letinhle.	
LIBUTFO:	Bayethe!	35
NYOSI:	LeliBhuza lindlebezze! Imbekwa kanye, Ingabhekwa kabili. Wena Waphakatsi! Bayethe! (<i>Iphume</i>)	40
SIKHUNYANA:	Kubonakele kutsi kuviva loku niyewuhlasela niyakutsandza. Tindvuna titawuhlangana tonkhe lamuhla tibonisane kutsi kusasa ningaphuma nicondze kuphi.	
LIBUTFO:	Letfu! Letfu! Letfu!	
SIKHUNYANA:	Kuyinhloso yetfu kutsi nikhululeke nente intfo leniyitsandzako. Sive siba sive lesicinile ngemabutfo. Manje sitawuviva kahle ngobe linani lemabutfo landzile. Kuhlanguana kwebakaNkhasa, Bhocwane, Mabhoko nebakaMashobeni kwente simo saba sihle kakhulu kulelive. Bukani nje abasekho labahlala emihhomeni njengobe bekwenteka kucala.	45
SOMHLOLO:	Ngibonga inhlonipho yenu ngekutsi ningilalele uma ngikhuluma. INkhosi yiNkhosi ngemabutfo. (<i>Ahlakateka</i>). Sikhunyana, ngibonga sibindzi sakho sekutsi ulicondze libutfo leMahubhulu ulincandze.	50
SIKHUNYANA:	Kucale kwaba khona impikiswano ekhatsi kwami nemholi walo. Lona lithubele ingoma labuya emuva.	
SOMHLOLO:	Kwentiwe njani-ke ndvuna yami uma sekunje?	
SIKHUNYANA:	Kulula Ngwenyama. Lelibutfo nalifika kusasa sikhombisa ehlanzeni kutsi liyewutingela tinyamatane netindlovu. Tsine sitawube sichubeka nekubonisana kutsi kumele sente njani ngemholi walo.	55

[Likhasi 60–62]

- 17.1 Nguyiphi inkhulumo lekuletheksthi lengenhla lekhomba kutsi iNkhosi ayiphikiswa? Usho ngani? (2)
- 17.2 Lamavi emdlali longuMahubhulu latsi, 'Libutfo eMahubhulu laMahubhulu. Liva Mahubhulu kutsi utsini hhayi lomunye umuntfu,' amnika muphi umlayeto umdlali longuSomhlolo? Chaza. (2)
- 17.3 Lesento semdlali longuSomhlolo sekuvakashela edlizeni laSidvwabasilutfuli eMavaneni, kweyemene ngayiphi indlela nemimmango lekuphilwa kuyo lomuhla? (2)
- 17.4 Chaza ngeludvweshu lolumumetfwe nguletheksthi lengenhla. (2)
- 17.5 Tincumo temdlali longuSomhlolo tekubusa ngentsandvo yelinyenti taba naliphi ligalelo esiphetfweni salomdlalo? (2)

- 17.6 Lisu lekuveta umdlali longuMahubhulu ngenkhulumo letsi, 'Ncelebane ndzini!' libe naliphi ligalelo kulomlayeto lebewulefwe nguSikhunyana? Chaza. (2)
- 17.7 Catsanisa tento temdlali longuMahubhulu tekutetsemba kuletheksthi lengenhla nalokwenteka esiphETFweni salomdlalo. (2)
- 17.8 Uphawulani ngemoya neliphimbo lokutfolakala kuletheksthi lengenhla? Chaza. (2)
- 17.9 Humusha lenkhulumo letsi, 'Kuncenga inhliyo', bese uyasho kutsi umdlali longuMahubhulu beyitamsita ngayiphi indlela lenkhulumo. (2)
- 17.10 Beyiyini inhloso yembhali yekuveta umdlali loyiNkhosi Somhlolo ikhulumisana kahle nelibutfo leMahubhulu kuletheksthi lengenhla? Sekela imphendvulo yakho ubhekise esincumeni lesatsatfwa libutfo. (2)
- 17.11 Uyavumelana yini nekutsi tento temdlali longuSikhunyana tikhomba kutsi abengashiywa nesikhundla sebukhosi, asiphatse ngekwetsembeka? Sekela imphendvulo yakho. (2)
- 17.12 Phawula ngemphumelelo yembhali yekuveta inkhulumiswano nemnyakato kuletheksthi lengenhla, uwucatsanise nemdlalo wonkhe. (3)

[25]

TIMPHENDVULO TESIBONELO 1

IMIBUTO LEMIFISHA

LAMI LISIPHETFO– JJ Thwala

- 17.1 Utsite uMlomo longacambi-manga ningalenti liphutsa. Nangabe umuntfu ayiphikisa angabulawa. (2)
- 17.2 Abemnika umlayeto wekutsi naye uphetse njengaye Somhlolo/Abemnjela kutsi naye unemandla ekulawula njengaye Somhlolo/Nguye Mahubhulu lolawula lelibutfo hhayi Somhlolo. (2)
- 17.3 Lobekwentiwa nguSomhlolo edlizeni laSidwabasilutfuli, kweyemene nemimmango lekuphilwa kuyo lomuhla ngekutsi lemimmango iyawavakashela emathuna etihlobo tayo lesetashona, ibuye ifaka nematje laluphawu lolukhombisa lapho tingcwatjwe khona. (2)
- 17.4 Letheksthi lengenhla imumetse ludvweshu lwangaphandle lolusemkhatsini waSikhunyana naMahubhulu, lolubangwa kutsi Sikhunyana utfunywe nguSomhlolo kutewuncandza Mahubhulu nelibutfo lakhe kutsi bayekele kuviva bayewuhlasela Mabhula, Mahubhulu uyala, utsi uyachubeka ngobe utayimela lentfo layentako. (2)
- 17.5 Kwaba neligalelo lekutsi tindvuna nemabutfo tijikele Mahubhulu tihambisane neNkhosi Somhlolo, lokwenta kutsi Mahubhulu abe yinkhomo ledla yodvwa, ugcine ubone kuncono atibulale kunekutsi avumele kujeziswa nguSomhlolo. (2)
- 17.6 Imibono itawehluka ifake ekhatsi loku lokulandzelako:
Lelisu alimange lisebente. Kubita Sikhunyana ngencelebane akumange kumetfuse ngobe abetfunywe yiNkhosi, futsi abetimizele kuyewucondzana ngco naMahubhulu njengendvuna yaSomhlolo, ngaloko abefanele kumatisa ngato tonkhe tehlakalo letenteka ebukhosini njengobe asebentisana naSomhlolo. (Naleminye imibono lenembako yemukelekile.) (2)
- 17.7 Lokutetsemba kwaMahubhulu kuletheksthi lengenhla, kumenta abukeke njengemuntfu lowetfusa ngelite, ngobe esiphetfweni salomdlalo wehlulekile kumelana netintfo labetisho, kutsatsa umbuso nekuhlasela tive letibomakhelwane. Ubona kuncono kutsi atibulale kunekuba nalesibindzi alwe njengobe abesho. (Naleminye imibono lenembako yemukelekile.) (2)
- 17.8 Liphimbo leliletheksthi libe nemtselela emoyeni wayo. Indlela Mahubhulu labephendvula ngayo Sikhunyana, yenta kutsi umoya uphakame, Sikhunyana akhombise kutsi naye akamesabi

- Mahubhulu, lokwente kutsi bagcine baphendvulana kabi. (Naleminye imibono lenembako yemukelekile.) (2)
- 17.9 Lenkhulumo isho kwetama kugucula inhliyo uyentise intfo lenhle lebewutimisele kutsi ngeke uyente. Kube Mahubhulu wetama kugucula inhliyo yakhe abone kutsi wente liphutsa ngekufuna kucitsa Somhlolo embusweni, acolise, ngabe iNkhosi yamcolela, wachubeka waphila, kunekutsi atibulale. (2)
- 17.10 Inhloso yembhali bekukuvetela tetsamelillwati inhlakanipho yaSomhlolo nelikhono lakhe lekubusa sive. Loko kubonakala ngobe Somhlolo ukwati kuntjintja sincumo selibutfo leMahubhulu sekuyewuhlasela Mabhula, atsatse emandla nemfutfo walo akubhekise ehlanzeni lapho emabutfo ayewutingela tindlovu netinyamatane. (Naleminye imibono lenembako yemukelekile.) (2)
- 17.11 Imibono itawehluka ifake ekhatsi loku lelandzelako:
 Labavumako batawesekela ngekutsi: Sikhunyana abengasibamba ngekwetsembeka lesikhundla ngobe imitamano yaMahubhulu yekutsi acitse Somhlolo, uyayincoba, ngekuya eNkhosini ayobika ngalobungoti baMahubhulu. Ngetulu kwaloko ukwati kucondza Mahubhulu umtjela emehlweni kutsi lakwentako ngeke kuphumelele, ubuye ujikisa nelibutfo leMahubhulu kutsi liye eNkhosini lapho belibitwa khona. (Naleminye imibono lenembako yemukelekile.)
 Labangavumi batawesekela labakushoko. (2)
- 17.12 Imibono itawehluka ifake ekhatsi lelandzelako:
 Umbhali wehlulekile kuveta umnyakato lokuletheksthi lengenhla ngobe mncane kakhulu, ubonakala lapho eMahubhulu abuyela emphakatsi, kufika kwaSikhunyana esigodlweni, kuphuma kwembongi nekuhlakateka kwelibutfo, lokugcwele, yinkhulumiswano, kantsi nasemdlalweni wonkhe umnyakato uyimvelakancane, lokugcamile kuphuma, kubita, nekungena, nekutijoja kwaMahubhulu kuyabikwa kuphela. Loku kwenta kutsiwe lomdlalo ugcame ngenkhulumiswano, umbhali wehlulekile kusebentisa umnyakato. (Naleminye imibono lenembako yemukelekile.) (3)

[25]

TIBONELO TEMIBUTO LEMIFISHA 2

UMBUTO 17

Lami Lisiphetfo JJ Thwala

	<i>(Mahubhulu naSigogodvolo baselawini eLangeni.)</i>	
MAHUBHULU:	Ngiyalitsandza laNdvungunya, kepha angihambisani nenchubo yalo. Abebutselwani emabutto lafana nalawa eMahubhulu, Tichelechele, Balondolozu, Tigogodvolo neSishi uma angaphakwa akhonjwe? Ngemabutto ani lawa langahlaseli?	
SIGOGODVOLO:	Buta uphindze chawe lakitsi. Kwendlulwa kutsi kungabikho lutfo lolubutfwako. Emadvodza aphenyuke bafati.	5
MAHUBHULU:	Sinetikhali kodwa atisebenti. Angiyemukeli lenchubo! Angiyemukeli lamuhla, kusasa nanini!	
SIGOGODVOLO:	<i>(Ahlabela.)</i> Bhuza ulibulele, Tikhali lebeticijile Utifuntfubetile.	10
MAHUBHULU:	<i>(Ahlabela.)</i> Somhlolo uwentil' umhlolo! Kucocisana nesitsa- umhlolo! Kungayiphaki- umhlolo!	15
SIGOGODVOLO:	Kuyo yonkhe imihlangano lesiba nayo neNgwenyama sitjelwa emavi lalandzelako. Akukhulunyiswane kungabikhona butsa. Lokonakele ngemlomo netento, akulungiswe ngemlomo. Akulinywe kufuywe!	20
MAHUBHULU:	Umntfu simbita ngelichawe ngobe alwe imphi. Lamuhla asinalo lichawe kulaNdvungunya ngenca yaSomhlolo.	
SIGOGODVOLO:	Emajaha lekumele ngabe ayaphuma ayewuhlasela, aphume imikhaba ingaka! Aphilela kudla kunekutsi adlele kuphila. <i>(Bahleke.)</i> Emajaha aphume imikhaba sengatsi banumzane labafuyile, labanemasimu nesitsembu. Maye iyetfusa lentfo leyentekako kuleli laNdvungunya! Singayibonisa njani iNgwenyama kutsi aseneliswa yindlela lesiphetfwe ngayo lapha?	25
MAHUBHULU:	Kumele ibekhona indlela lesitayibonisa ngayo. Sifana nemankhonyane esisingeni. Loku lokwentekako lapha asikutsandzi.	
SIGOGODVOLO:	Sengatsi bantfu labanyenti bayayitsakasela lenchubo. Lenchubo itawenta kutsi sedzelelwe nguletinye tive. Emabutto aSomhlolo angangeboya benkhomo, kodwa awaphumi ayewuhlasela.	30
MAHUBHULU:	Njengobe sihlangene lapha ngitawufuna sivumelane ngentfo yinye. Siyahamba siyewucocisana neNgwenyama ngaloku lokwenta imimoya yetfu ihlale iphatseke kabi nobe siyawucitsa lombuso.	35

SIGOGODVOLO:	(<i>Achucha.</i>) Hheyi ... loku lokukhulumako nyalo kuyangetfusa mine. Kuyewucocisana neNgwenyama kuhle njengobe ihlale isimema kutsi sitewubonisana nayo. Indzaba yekucitfwa kwembuso ingishayisa luvalo. Uma kwenteka imitamo yetfu ingaphumeleli, kutawube kusho kutsi sicalekise imindeni netitukulwane tetfu.	40
MAHUBHULU:	Maye unelualo entsanyeni njengesicoco Sigogodvolo! Kufanele ngobe wetsiwa ngaso sigogodvolo. Wetfuswa yintfo lencane lebesingayenta kuthuleke du. Emagama etfu atawuba semilandvweni yetihlabani. Sitawukwakha umbuso wemachawe emphi, hhayi kutibita ngelichawe ngobe wetsembe umlomo nengcondvo.	45
SIGOGODVOLO:	Ngibuye ngikuvumele chawe lakitsi. Kuyawuze kube nini sigoce tandla singenti lutfo simo sibe sivuma kutsi kubekhona lesikwentako? Hhayi, lentfo ayibukwe ngalamanye emehlo.	
MAHUBHULU:	Khuluma kuvakale ungangunanguni. Senta kuphi kunye kuloku lengikubekile?	
SIGOGODVOLO:	Siyawucocisana neNgwenyama. Kutawuba kuhle sihlale nayo phasi sobabili sivete ingonyuluka yenzaba.	50
MAHUBHULU:	Nangabe sehluleka kutawufuneka senteni?	
SIGOGODVOLO:	Kutawufuneka sicabange lelinye lisu lesitawulibona liyimphumelelo kitsi. Lekucitfwa kwembuso angihambisani nalo. INgwenyama Somhlolo yasenta tindvuna ngobe isetsembe. Kulwa nemuntfu longalwi nawe akusikuhle. Kutibitela emakhombo.	55
MAHUBHULU:	Kumele ulususe luvalo Sigogodvolo. Nangabe iNgwenyama ingavumelani natsi, itawube itigwaze ngesayo.	

[Likhasi: 11–13]

- 17.1 Bhala KUBILI lobekudvunyiswa tindvuna taSomhlolo kuloko lokuhle labekwentela sive. (2)
- 17.2 Abengehluleka yini Somhlolo kulwa nangabe bekangahlaselwa ngulamanye emakhosi? Sekela imphendvulo yakho. (2)
- 17.3 Bhala KUBILI labesolwa ngako Somhlolo nobe abeyinkhosi lehlakanihile nje. (2)
- 17.4 Umtsetfo wekubonisana wawulanzela ngayiphi indlela Somhlolo? Bhala KUBILI. (2)
- 17.5 Wakukhomba ngayiphi indlela kuhlakanihile kwakhe Somhlolo esiveni lasiphetse? Nika KUBILI. (2)
- 17.6 Shano umdlali loyindilinga, logucugucukako, kulaba labadlala kuletheksthi lengenhla. Usho nekutsi usho ngani? (2)
- 17.7 Ngekwakho kubona abetibulalalani Mahubhulu nawufundzisisa letheksthi? Nika KUBILI. (2)

- 17.8 Shano kutsi lamavi aMahubhulu latsi, 'Itawube itigwaze ngesayo,' afanele muphi umdlali kulencwadzi? Chaza. (2)
- 17.9 Kube Mahubhulu waphumelela kucitsa Somhlolo, ucabanga kutsi umbuso weMaswati bewutawuba njani? Bhala KUBILI. (2)
- 17.10 Umbhali umveteleni Mahubhulu kutsi abe lukhuni kangaka? Bhala KUBILI. (2)
- 17.11 Bhala tintfo LETIMBILI lebetenta kutsi indlela Somhlolo labebusa ngayo yehluka kulena yemakhosi labendvulela yena. (2)
- 17.12 Chaza lesaga, 'Bantfu abayi nganhlanye bangesiwo emanti.' Shano kutsi sihambelana ngayiphi indlela nembuso waSomhlolo. (3)

[25]

TIMPHENDVULO TESIBONELO 2

IMIBUTO LEMIFISHA

LAMI LISIPHETFO – JJ Thwala

- 17.1 Uya eNgwenyameni ungati lufu, kodvwa ufike utfole lwati lolwanele/ Uya ucakekile kodvwa ufike usitakale/ Ulusito lolukhulu Bhuza. (2)
- 17.2 Abengeke ehluleke ngobe emabutfo abenawo labengahlasela ngawo, futsi abehlala avivile. (2)
- 17.3 Kuba nemabutfo laviviswa njalo kodvwa angahlaseli/ Kuba nelubandlululo etindvuneni takhe/ Kuba nemusa emakhosini lakhelene nawo, njll. (Naleminye imibono lenembako yemukelekile.) (2)
- 17.4 Kute labekwenta yedvwana, Abebonisana netindvuna takhe kanye nenina/ Abekhulumisana nemakhosi labomakhelwane kutsi bamendzisele tintfombi, njll. (Naleminye imibono lenembako yemukelekile.) (2)
- 17.5 Ngekuhlalisana ngelucolo nabomakhelwane bakhe/ Ngekulalela unina kutsi ente loko lamtjela kona/ Ngekuteka etiveni letibomakhelwane kute agweme kucitseka kwengati, njll. (Naleminye imibono lenembako yemukelekile.) (2)
- 17.6 Sigogodvolo uyagucugucuka ngobe nakhuluma naMahubhulu uhambisana naye, kantsi nakhuluma naSomhlolo, uphindze ahambisane naye. (2)

- 17.7 Abebona kutsi ngeke akwati kuncoba Somhlolo/ Abecabanga kutsi vele Somhlolo abetambulala/ Kungahambisani kwakhe neNkhosi kanye netindvuna, njll. (Naleminye imibono lenembako yemukelekile.) (2)
- 17.8 Lamavi abefanele yena Mahubhulu, abecabanga kutsi iNkhosi ngiyo lesengotini kantsi lamavi afanele yena ngobe watigwaza ngesakhe sijula. (Naleminye imibono lenembako yemukelekile.) (2)
- 17.9 Imibono itawehluka ifake ekhatsi loku lokulandzelako:
EMaswati abetawuphatfwa nguMahubhulu nemikhuba yakhe yeludlame/ Abetawuhlasela tonkhe tive lakhelene nato/ Linani lebantfu beMaswati belitawuncipha ngobe labanyenti bebatawube bafele emphini/ Bekutawuba neludlame emkhatsini wetindvuna ngobe tindvuna letinyenti betingamtsandzi Mahubhulu/ Mhlawumbe naye Mahubhulu abetawufa etimphini tembango, njll. (Naleminye imibono lenembako yemukelekile.) (2)
- 17.10 Abefuna kutsi umdlalo uchubekele embili ngobe nguye Mahubhulu labebangisa inkhosi kubusa live/ Ingcikitsi beyingeke igcame/ Njengembali, umdlalo bewutawusheshe uphele, njll. (Naleminye imibono lenembako yemukelekile.) (2)
- 17.11 Emakhosi labendvulela Somhlolo Abelwa timphi yena abebusa ngelucolo/ Somhlolo abebonisana netindvuna takhe nangabe enta lokutsi kantsi lawa lamanye emakhosi abebovilawo/Somhlolo abeteka bafati etiveni lakhelene nato kantsi lawa lamanye emakhosi abengateki bantfu betive, njll. (Naleminye imibono lenembako yemukelekile.) (2)
- 17.12 Lesaga sisho kutsi tintfo letitsandvwa bantfu tehluke, abasekeli tintfo letifanako. Siyahambelana nembuso waSomhlolo ngobe nakuwo bebakhona labebahambisana naye njengaboNsibandze, Sikhunyana naletinye tindvuna teNkhosi kantsi labanye bebangahambisani naye, njengaMahubhulu naboSigogodvolo. (Naleminye imibono lenembako yemukelekile.) (3)

SAMBA SESIGABA B

[25]

KUNOTSA KWELULWIMI LOLUSETJENTISWE EMDLALWENI

KUSETJENTISWA KWELULWIMI

INKHUNDLA 1

- Likhasi 2 Kukhala sililo imini nebusuku – Kuhlala ukhala ngaso sonkhe sikhatsi
- Likhasi 3 Kubambene lilanga nenyanga- Kulwa kwebantfu labanemandla lalinganako
- Likhasi 9 Kubeka indlebe- Kuhlala ulindze kuva lokutsite
- Likhasi 12 Kuba neluvalo entsanyeni- Kusheshe wetfuke nekwesaba lite
- Likhasi 13 Kutibitela emakhombo- Kutibangela emashwa nobe emabhadi
Kutigwaza ngekwakho- Kutibangela wena matfupha inkinga
- Likhasi 14 Kushaya phasi kusuke lutfuli- Kutiyenga
Kulihlabisa ngesihloko- Kubeka inkhulumo icondze ngco, ingagegi
- Likhasi 15 Kudla ematse – Kukholwa wemukele konkhe lokukhulunywa ngumuntfu
lotsite
- Likhasi 17 Kuhlalela eluvalweni- Kuba neluvalo ngaso sonkhe sikhatsi
- Likhasi 18 Kukhomba ngalosekhatsi- Kubusa nobe kuphila kahle
- Likhasi 20 Kulala kwelijaha linye, kulala kwalamanyenti- Kufa kwamunye, kufa kwabo
bonkhe

INKHUNDLA 2

- Likhasi 22 Kukhula silibele- Kukhula ngalesikhatsi sisebancane singehlukanisi lokuhle
nalokubi
- Likhasi 23 Kuphatfwa bugwala- Kwesaba kulwa
- Likhasi 27 Kwakha buhlobo- Kuteka umfati emtini lotsite
- Likhasi 30 Kukhala libhungane- Kusala kunganamuntfu

INKHUNDLA 3

- Likhasi 45 Kubasa uphindze wotse umlilo- Kubanga inkinga lotawuyimela.
- Likhasi 50 Kudlalela etiko njengemntfwana- Kutifaka engotini ubuka
- Likhasi 53 Kukhasa inkhungu phasi- Kumnyama kakhulu

INKHUNDLA 4

- Likhasi 74 Kujojwa ngetijula- Kuhlatjwa nobe kugwazwa ngetikhali
- Likhasi 75 Kubhoboka kwelifumba- Kuvela ebaleni kwenzaba leyimfihlo
Kungabi nemlomo- Kubete emagama ekutiphendvulela
- Likhasi 76 Kudliwa sibaya- Kuhlawuliswa tinkhomo nawunelicala

LUHLA LWEMAGAMA LACHAZWAKO

LIGAMA	INCHAZELO
Emanaphanapha	Emahlipihlhiphi
Kukhotsama	Kufa
Kunakashela	Kubelesela
Emachinga	Emasu
Emhhomeni	Emhumeni, emgodzini lapho kubhacwa khona nakunemphi
Imfundzamazwela	Umntfu locala kwenta intfo
Linukubeteke	Lingcoliswe
Tihlabani	Tingwazi
Ungangundazi	Ungatsitsiti
Emashwa	Emakhombo, emabhadi, sigcwagcwa
Emphakatsi	Emtini weNkhosi
Timpumphutse	Bantfu labangaboni
Imishiva	Tinkhomo letinganatimpfondvo
Emacevu	Labateka tindzaba letingabafuni
Lacijekile	Lalolekile
Tisikake	Tisibiyele
Kuhlambalata	Kungcolisa
Indzangala	Imfene
Luhala	Umkhondvo
Ematsafeni	Kusesigangeni
Lusapho	Umndeni
Lihlosi	Luhlobo lwenyamatane lolufana nengwe
Lichawe	Ngumntfu loncobako
Kwenaba	Kuhlala phasi ngetibunu, tinyawo ticondze tfwi
Inqaba	Indzawo sive lesibhaca kuyo kute sivikeleke kuyo nawuhlaselwa
Umgodvoyi	Inja lenganamsebenti walutfo
Kugcishatela	Kunyatsela kuvakale kwemntfu lomsikati lomkhulu futsi lonetiffo letikhulu
Kudvungutela	Kungabi nekuthula ngenca yesimo lesitsite lesikhatsatako
Umncamulajucu	Livi lekucina, lelisiphetfo
Imipece	Litfokati(inkhomo lengatali lengaphasi kweminyaka lemitsatfu)
Liguca	Litfole lelisamunya lekulindzeleke kutsi ngabe seliyekelile
Indlovukati	Yinkhosikati yenkhosi
Lichibi	Lidamu lelingashoni lelendlakele
Bhejane	Silwane lesineluphondvo lunye lolucijile lolungenhla kwemphumulo

Kwewusa	Kuhamba wehle ubheke entasi
Inhlasi	Luphawu lwelitsemba
Imbokodvo	Litje lelincane lekusilwa ngalo etjeni lekusilela lelisisekelo
Lidzelakufa	Ngumuntfu lonikele imphilo yakhe ekufeni nakuliwa
Tidvuli tebasali	Kunyenti kakhulu
Lisweti	Luhlobo lwenyoni lenkhulu
Lishoba tibuye tikhombe ngawo natichumana nalabaphasi kulabo labakholwela elwatini lweNdzabuko	Ngumsila wenkhomo losetjentiswa tangoma letitiphunga ngawo tiphindze tikhombe ngawo nabakhuluma nalabo labakholwela elwatini lweNdzabuko
Timphondvo letimakhenkhenene	Timphondvo letimahhedlehedle
Lihloka	Sikhali lesicijile
Injobo	Luhlobo lwemvunulo yalabadvuna
Butsa	Kuba titsa, kungevani

TIMPHENDVULO TEMISEBENTI YENKHUNDLA:1

1. Lisu lekutsi Somhlolo akacale ngekwakha buhlobo naZwide njengobe amesaba kakhulu kunalmanyane emakhosi. (2)
 2. Kubeka Nsibandze abe ngundvunankhulu wesive/Kubeka Mahubhulu abengumholi welibutfo eMahubhulu. Uphakamisa Sigogodvolo ubangumholi weTigogodvolo. Njll (Naleminye imibono lenembako yemukelekile.) (2)
 3. Usicaba ngobe akagucuki kuloko lakuhlosile kute kube sesiphetfweni salomdlalo. (2)
 4. Somhlolo ufuna kuva sifuba saMahubhulu ngetinhloso takhe tekucitsa umbuso wakhe. (2)
 5. Sigogodvolo ufika ujjkela Mahubhulu wesekela Somhlolo kantsi beta bahlelele kutsi batawumtjela kutsi bafuna libutfo lihlasela. (2)
- (10)

TIMPHENDVULO TEMISEBENTI YENKHUNDLA: 2

1. Mahubhulu abelindzele kutsi Somhlolo utawufika akhandze timbila tiffutsa kubanjwane etulu. (2)
2. Kwetsembeka kwakhe eNkhosini/ Kuba nemaciniso ngaso sonkhe sikhatsi. (2)
3. Sento sekubabonga ngetinkhomo ngekutsembeka kwabo ngalesikhatsi abatfume kutsi bayewumakhela buhlobo. (2)
4. Ineligalelo lekutsi sive saBhocwane sibhace khona ngalesikhatsi kuvakala kutsi kuta Somhlolo kutewubahlasela nelibutfo lakhe. (2)
5. Tikhombisa luphawu lwekwemukeleka. (2)

[10]

TIMPHENDVULO TEMISEBENTI YENKHUNDLA: 3

1. Ludvweshu lwangehandle ngoba boSomhlolo naMahubhulu abavumelani ngekwemibono. (2)
2. Ungumelekeleli ngobe utfolakala eta nelisu lekutsi Somhlolo akacale ngekulwa netitsa takhe letisedvute bese uchubekela kuletikhashana. (2)
3. Kube nemtselela wekutsi Mahubhulu ngumunfu lotsandza kulwa, lohlala afuna kube netimphi. (2)
4. Ngumlayeto wekutsi tibobabonisa bantfu letiphila nabo nangabe kukhona lokubi labakwentako lokungahle kubafake engotini. Njll (Naleminywe imibono lenembako yemukelekile.) (2)
5. Simfanela ngekutsi Mahubhulu yindvuna yeNkhosi, lendlulisa imiyalo yeNkhosi esiveni, kepha ujika yena uphikisana nalokushiwo nguSomhlolo. (2)

[10]

TIMPHENDVULO TEMISEBENTI YENKHUNDLA 4

1. Sishubiswa kutsi Mahubhulu akatiboni anelicala eNkhosini. (2)
2. Uyitfufukise ngalesigameko lapho iNkhosi iphikisana naMahubhulu kutsi layo livi lisiphetfo naMahubhulu asho njalo kepha ekugcineni kwagcina livi leNkhosi. (2)
3. Lokwentiwa nguMahubhulu kuyefana nalokwentiwa linyenti lebaholi balomuhla ngobe nabo baphikisana nemiyalo yebaphatsi babo njengobe naye aphikisana neNkhosi Somhlolo. (2)




4. Labanye batawutsi isele ngeliphutsa watsi nasengephandle wabona kutsi sewente liphutsa wabese uyatibulala/ Uyishiye ngenhloso ngobe bekabona kutsi bundvuna sebumphelele lokuncono akatibulale. (2)
5. Lesaga sisho kutsi nawenta intfo lembi kulomunye kubuye kujike kwenteke kuwe loku lokubi. Mahubhulu usongela Somhlolo ngekumhlasela ngelibutfo kute atsatse umbuso, akwenteki loko ngobe ugcina utigwaza yena ngesijula uyafa. (2)

[10]

Timphawu	Emalengiso	Licophelo lelisetulu	Lokwenetisako	Lokusilele	Lokungaphumelelisi
LOKUCUKETFWE Kuchazwa kwesihloko Kujula kwemibono, Kwesekelwa nekuvisiswa kwetheksthi 15 EMAMAKI	12–15 -Imphendvulo leneminingwane lengemalengiso lababatekako: 14–15 -Imphendvulo leneminingwane lengemalengiso langababateki: 12–13 -Sihloko sichazwe ngalokujulile -Luchungechunge lwemaphuzu lababatekako ekwesekela lacashunwe etheksthini -Luhlobo lwembhalo kanye netheksthi kuvisiswe ngemalengiso	9–11 -Imphendvulo leneminingwane lesecophelweni lelisetulu -Sihloko sichazwe ngelicophelo lelisetulu kukhomba kusivisisa -Lamanye emaphuzu ekwesekela ayevakala kodvwa akaketfulwa ngendlela lelindzelekile -Luhlobo lwembhalo kanye netheksthi kuvisiswa ngelicophelo lelisetulu	6–8 -Sihloko sichazwe ngalokwenetisako kodvwa akusito tonkhe tinhlangotsi leticikelelwe ngalokuphelele -Akhona lamanye emaphuzu lamahle lesesekela sihloko ngalokwenetisako -Lamanye emaphuzu esekelwe kodvwa esikhatsini lesinyenti bufakazi abukholweki -Kukhona lokusilele ekuvisiseni luhlobo lwembhalo kanye netheksthi	4–5 -Sihloko sichazwe ngekunyanyalata ngaphandle kweminingwane lesekelako -Ambalwa kakhulu emaphuzu lafanele kwesekela sihloko -Kuncane kakhulu kuvisiswa kweluhlobo lwembhalo netheksthi	0–3 -Kuncane kakhulu kuvisiswa kwesihloko -Mncane kakhulu umzamo wekuphendvula umbuto -Imibono ayikholweki -Luhlobo lwembhalo kanye netheksthi akukavisiswa nakancane
SAKHIWO NELULWIMI Sakhiwo, Kuhleleka nekwetfula Kusetjentiswa kwelulwimi, umoya, nesitayela 10 EMAMAKI	8–10 -Sakhiwo lesibumbene -Singeniso nesiphetho lesingemalengiso -Imibono yakhiwe yahleleka ngemalengiso -Lulwimi, umoya nesitayela kuvutsiwe futsi akunamaphutsa	6–7 -Sakhiwo lesicacile lesinemibono lehleleke ngelicophelo lelisetulu -Singeniso nesiphetho kanye naletinye tindzima kuhleleke ngalokubumbene -Imibono ihleleke ngelicophelo lelisetulu -Kunemaphutsa lambalwa elulwimi, umoya nesitayela	4–5 -Bukhona bufakazi lobutsite besakhiwo -Kuhleleka nekubumbana -Kuhleleka nekubumbana kwemubono kuyenetisa kodvwa kunemaphutsa -Lulwimi lunemaphutsa lambalwa; umoya nesitayela kuyenetisa Kuhleleka kwetindzima kuyenetisa	2–3 -Sakhiwo sikhomba emaphutsa ekuhlela -Imibono ayikahleleki ngalokubumbene -Lulwimi lunemaphutsa lamanyenti -Umoya nesitayela akwemukeleki Kuhleleka kwetindzima kunemaphutsa	0–1 -Kungahleleki kahle kwesakhiwo kukhinyabeta kubumbana kwemibono -Emaphutsa elulwimi nesitayela lesingakemukeleki kwenta lombhalo ungabi yimphumelelo -Umoya nesitayela akwemukeleki -Tindzima tihlangahlangene
KWEHLUKA KWEMAMAKI	20–25	15–19	10–14	5–9	0–4

SIGABA B NE–C: IRUBHRIKI YEKUHLOLA INDZABAMBHALO – YENOVELI NEMDLALO [25 EMAMAKI]

TIMPHAWU LETISETJENTISWA NAKUMAKWA LULWIMI

1.	Sipelingi	sp
2.	Timphawu tekufundza	p
3.	Kuphindzaphindza	pp
4.	Lulwimi	lw
5.	Luhlelomusho	lm
6.	Kuhlanganisa	
7.	Kwehlukanisa	/
8.	Lokushiye	^
9.	Sikhatsi	skh
10.	Kuhlanganisa imicondvo yendzima	
11.	Kwehlukanisa tindzima	

IMITFOMBOLWATI LESETJENTISIWE:

1. Thwala JJ Lami Lisiphetho, Pretoria: Heritage Publishers (Pty) Ltd.
2. Siswati HL Literature self study guide, (2012)
2. <https://dramaresource.com> accessed 16 January 2020

BABHALI BALENKHOMBANDLELA

LITIKO LETEMFUNDVO LESISEKELO LIBONGA LABABHALI LABALANDZELAKO, NGEKWENTA
UMSEBENTI LOWENTE LOKUBHALWA KWALENKHOMBANDLELA WABA YIMPHUMELELO:

- | | |
|------------------------------|---|
| 1. Ms. Veronica C Shongwe | Umholi weTilwimi Temdzabu eMpumalanga |
| 2. Ms. Patricia T Tshabalala | Umeluleki wekharikhulamu yeLulwimi LweSiswati eMpumalanga |
| 3. Ms. Gloria M Ngomane | Umfundzisi weLulwimi LweSiswati eMpumalanga |
| 4. Mr. Corry G Nkosi | Umfundzisi weLulwimi LweSiswati eMpumalanga |
| 5. Ms. Peggy S Singwane | Umfundzisi weLulwimi LweSiswati eMpumalanga |
| 6. Ms. Nombulelo F Maseko | Umfundzisi weLulwimi LweSiswati eMpumalanga |
| 7. Ms. Busisiwe E Nkosi | Umfundzisi weLulwimi LweSiswati eMpumalanga |
| 8. Mr. Hendrick M Ngwenyama | Umfundzisi weLulwimi LweSiswati eMpumalanga |
| 9. Mr. Vusumuzi J Shabangu | Umfundzisi weLulwimi LweSiswati eMpumalanga |

The Mind the Gap study guide series

This publication is not for sale.

© Copyright Department of Basic Education
www.education.gov.za

Call Centre 0800 202 993

Inkhombandlela Yeluhlolo-Lwemdlalo-‘Lami Lisiphetfo’ Libanga Le **ISBN 12-978-1-4315-3395-4**



basic education
Department:
Basic Education
REPUBLIC OF SOUTH AFRICA